



१९०६५

बालबोधः

BALABODHA.

पुस्तक तिक्सरें.

१८८३ एप्रिल—१८८४ मार्च.



मुंबई

“निर्णयसागर” छापखाना.

१८८५.

69084

बालबोधाच्या तिसऱ्या पुस्तकाची

अनुक्रमणिका.

चित्रे आणि चरित्रे. पृष्ठ.

एडमंड बर्क... ...	८९
गल्याडस्टन साहेब... ...	४१
जार्ज वार्शिगटन.	२५
डाक्टर जान्सन.	१
डाक्टर भाऊ दाजी. ...	३३
दोस्तमहमद.... ...	९
नाना शंकरशेट.	१७
निजाम सरकार.	८१
महाराज जयाजीराव शिंदे.	४९
महाराज तुकोजीराव होळकर.	६५
लाई रिपन.	५७
लाई विलियम बॅटिक. ...	७३

कविता.

उद्योग हें सुखाचें साधन.	४४
औरंगजेबास संभाजीमहा-	
राजांचें उत्तर... ...	९२
खरे बोलणे... ...	२८
गाय आणि तिचा वत्स....	४
नारायणराव आणि सुमेरशिंग.	३६
पराधीनता	६७
पाणिपतावर जाण्याची तयारी.	५९
प्रजाजनविलाप.	८३
मरण खचीत येईल. ...	५२

पृष्ठ.

शाळेचें वर्णन.	१९
साधूचें स्वचरितकथन.	२१२
स्थलमाहात्म्य.	७५

निवंध.

आवड आणि निवड. ...	४५
उपयोगी नाहीं असें कांहीं	
नाहीं.	७६
करून दाखवावें, बोलून फसूं	
नये... ...	६८
कित्ता.	५३
जूँ... ...	८४
दुखणे ...	६०
दुर्बिणीचा शोध. ...	३७
परीक्षा....	२०
प्रेम हें शांतीचें मूलस्थान होय।	३
वजाबाकी. ...	५
व्यवहारज्ञान ...	२८
स्वदेशहित. ...	९३

किरकोळ.

अतिलोभाचें फळ... ...	१६
अरे! हीं मोत्यें! हीं कशाला!	३९
आपली खोड आपण पहावी.	७
खरे प्रामाणिकपण... ...	६४

पृष्ठ.		पृष्ठ
खरोखरच ग्रहांचे उपकार. ७२		
खट्टीदार उत्तर. ८०	प्रश्नोत्तरे } ८, १६, ३२, ४०, ४८	५६, ६४, ७२
गवाचा अमल. ५५		
घोडा प्रधान १५	मनुष्यांचे आयुष्य. २४	
जिभेला पाय! ८०	माणसांपेक्षां कोंबडा वरा. ७०	
झूग कधीं मरत असते काय? ४७	माटृभक्तांचे कल्याण होते. ४६	
ते वट जरे बोलतात; काय करावे? २३	विचारभ्रम ४६	
दुष्ट तो दुष्ट ९६	शत्रुनाशाचा उत्तम उपाय. ९६	
निस्पृहता. ८८	सत्कृत्ये... ३१	
पाण्याचे झाड... ६३	सद्गुणी होणे. ३२	
	सुतार आणि खलाशी ... ८७	
	सोन्याचा पेला. ७८	



वालबोध

—♦♦♦♦—

डाक्टर जान्सन.



शोक.

विद्रूत्व आणि राजत्व, ह्यांचे साम्य नव्हे कधीं;
स्वदेशीं पूजिती राजा, विद्वान् सर्वत्र पूजिती. १.

असें एका नामांकित ग्रंथकारानें ह्यटले आहे, तें
खरें आहे. मोठमोळ्या पराक्रमी राजांचीं कृत्यें, कालें-
करून, जनांच्या उपयोगीं पडेनातरीं होतात, किंवहुना
नाहींतरीं होतात. परंतु, विद्वानांच्या कृति एथवीवरच्या
सर्व लोकांस निरंतर उपयोगीं पडतात. अशा प्रकारचे
जे विद्वान पुरुष इंग्लंडांत होऊन गेले, त्यांत डाक्टर

जान्सन ह्याची गणना आहे. त्याचं चरित्र आह्या यें थोड्कळ्यांत लिहितों.

~~जान्सन~~ हा इंग्लंड देशामध्ये लिचफील्ड येथे इ स० १७०९च्या सप्टेंबर महिन्याच्या १८ व्या ता रखेस जन्मला. त्याचीं आईवापै चांगलीं सभ्य आणि सुशिक्षित होतीं. त्यांनी त्याला लहानपणीं बरीच विद्य शिकविली, आणि मग शाळेत घातले. तो एकपार्ठ होता; आणि त्याची बुद्धि विलक्षण होती. तिच्य योगानें विद्यार्थ्यांत त्याचें फार वजन असे. पुढे दोन वर्षेपर्यंत त्यानें एका शाळेत शिक्षकाचें काम केले. त्याला लिहिण्यावाचण्याचा नाद लहानपणापासून फार असे. आक्सफोर्ड येथील पैब्रोक पाठशाळेमध्ये त्यानें उत्तम अभ्यास करून मोठी वाहवा मिळविली. नंतर, कांहीं उद्योग करावा ह्या उद्देशानें, तो, आपला विद्यार्थी ग्यारिक ह्यास बरोबर घेऊन, इ० स० १७३७ ह्या वर्षी लंडनास आला. तेव्हां त्यापाशीं पैसा मुळींच नव्हता; आणि आपले पुढे कसें चालेल, ह्याची त्याला मोठी काळजी होती. परंतु, तो लिहिणारा फार उत्कृष्ट होता. त्याचे लेख वाहेर पडू लागले, तसेतसे ते लोकांस आवडून, लंडन शहरांतल्या संपत्तिमान आणि विद्वान लोकांत त्याची आख्या होऊ लागली. इ० स० १७४७त त्यानें आपला इंग्लिश भाषेचा कोश छापण्याचा विचार प्रगट केला. तो विकत घेण्यास, छापखानेवाले, १९७९० रु० त्यास द्यावयास तयार झाले. तो कोश पुढे इ० स० १७९९ त छापून प्रसिद्ध झाला. त्याच वर्षी आक्सफोर्ड येथील

महाविद्वत्सभेने त्यास सर्वांत मोठी विद्वानाची पदवी दिली. त्याचे विचार फार गहन असत; आणि त्याला लिहिण्याची शैली उत्तम साधली होती. त्यामुळे लौकिक राजाच्या कानापर्यंत जाऊन त्याचे माहात्म्य फारच वाढले. लोक त्याला तत्त्वज्ञानी समजू लागले. त्याचे नीतिपर निबंध मनुष्यास सत्पथ दाखविण्यास पुष्कळ साह्यभूत झाले आहेत; ते लेख अद्यापही विद्वानांस मान्य आणि रसिकांस प्रिय असे आहेत. तो नेहमीं ज्ञानसंपादनाच्या उद्योगांत गुंतलेला असे. आणि, आपणास ज्या चांगल्या गोष्टी कळतील त्या इतर जनांस सांगणे, व जें ज्ञान प्राप्त होईल त्याप्रमाणे वागणे, हेंच ज्ञानसंपादनाचे उत्तम सार्थक्य आहे, असे त्याच्या अंतःकरणांत भरून गेले होतें; आणि त्याचे. आचरण सदोदित तसें असे. शिवाय, वादविवाद करण्याचे सामर्थ्य त्याला एवढे होतें की, जो पक्ष तो हातांत घेई, त्याच्या उलट बोलणारांस त्याच्या पुढे जय कधीं मिळालाच नाही. आणखी, तो अंतःकरणाचा अगदीं निर्मळ असून मोठा परोपकारी होता. ह्या गुणांच्या योगानें लोक त्याला एकाद्या मोळ्या साधूप्रमाणे भजत असत. जान्सन ह्याची विद्वत्ता, आचरण आणि योग्यता हीं अप्रतिम आहेत असें पाहून, इ० स० १७६६ ह्या वर्षी, इंग्लंड देशाचा राजा तिसरा जार्ज ह्यानें त्यास दरसाल तीन हजार रुपये पेनशन करून दिले. हा महा विद्वान पुरुष इ० स० १७८४ च्या डिसेंबर महिन्याच्या १३ व्या तारखेस मरण पावला. तेव्हां ह्याचे वय ७९ वर्षीचे होते.

जान्सन ह्याचे लेख खोल आणि गंभीर असत. त्यां-
तल्या, एका वाक्याचे तात्पर्य येथे केवळ मासल्याकरितां
~~साक्षरता~~ रुद्धन ही गोष्ट आही समाप्त करितोः—“ज्ञा-
नरहित सत्य जें आहे, तें, अगदीं थोडें उपयोगी पड-
णारे, किंवहुना अगदीं निस्त्रपयोगी होय. आणि, सत्य-
रहित ज्ञान जें आहे, तें, भलत्याच मार्गास लावणारे
आणि भयंकर होय.” ह्याणजे, मनुष्याचे कल्याण
होण्यास ज्ञान आणि सत्य ह्यांची सांगड जमली पा-
हिजे. खरे आहे.

गाय आणि तिचा वत्स.

आर्या.

माते काय करावें दूध तुऱ्हे गे मला पुरत नाहीं
झूक न भागे तेणे चैन पडेना मनास या कांहीं. १.
तूं ह्याणतेस पुरवितो विश्वंभर खावया समस्तातें
हें मज खरे न वाटे सांग कसें स्पष्ट बालका या तें. २.
किंवा इतरीं सर्वीं त्यानें परिपूर्ण योजना केली
पारि विस्मृति या दीनीं दुर्दैवें काय आड गे ठेली. ३.
वत्सा असें कदाणि न भलभलतें त्वां उगाचि बोलावें
सुज्ञमुऱ्हें तछीलो समजुनि वेउनि बुधांत डोलावें. ४.
ज्यानें जीव तसा हा देह तुला करुनियां दया दिधला
तो तव चरितार्थीची तजवीज न काय वा करील भला. ५.
अत्यल्प कीटकातें देखीलाहि पाळितो दयासिंधू
तो तुज विसरेल कसा त्याला वत्सा उगा नको निंदू. ६.

१ गरीबाविषयीं. २ आली. ३ थोरांच्या तोडून. ४ त्याची
लीला. ५ सुज्ञांत.

तुङ्गिया निर्वाहाला पुरेलसे दूध माझिया थार्नी
त्यानें दिधलें आहे हें माझे वचन तू खरे मार्नी. ८.
पारि काय करावें हे जन पुष्कळ त्यांतलें बळें घेती
निज सौख्य वाढवाया अन्या जीवांस दुःख ते देती. ९.
मधुमंकिका विचान्या रात्रदिवस खपुनि जो मध करीती
त्याचें हरण कराया ते त्यांते मारीती अघमेरीती. १०.
कित्येकां प्राण्यांते चरचर कापून भक्षिती मास
इतकेंहि करुनि ह्यणवुनि ध्याया सदैय प्रयत्नहव्यास. ११.
ह्या जनकपटकृतीते तुङ्गिया चित्तांत किंतु जो आला
तो सोडोनि करावें योग्य विचारे विशांकित मनाला. १२.
आणि प्राप्त स्थिति ते उत्तम समजोनि तुँष्ट राहावें
देवाच्या लीलेते शांते चित्ते करोनि पाहावें. १३.

वजाबाकी.

वजाबाकी हा गणितांतला विषय आहे. ह्याचा सं-
बंध इतर व्यवहारांशी नाहीं, असे प्रथमदर्शनी मनांत
येते. परंतु, थोडा विचार केल्यावर असे कळते की, सा-
धारण कामकाजांतही मनुष्यास वजाबाकीची गरज ला-
गते. ती वजाबाकी ज्यांना बरोबर करितां येते, त्यांचे
सर्व उद्योग सफल होतात; आणि ती ज्यांची चुकते,
ते फसतात.

मंडळी जेवायास बोलावावयाची झाल्यास, आपल्या
घरांत अन्न आहे किती, आणि जी मंडळी आपणास
बोलावावयाची आहे, तीस पुरण्यास अन्न लागेल किती,

१ मधमाशा. २ दुष्ट रीतीने. ३ दयाळू. ४ इच्छा. ५ संशय.
६ संशयरहित. ७ आनंदित.

ह्यांची वजावाकी मनुष्यास करितां आली पाहिजे, आणि जें ~~अन्न~~ मंडळीस लागण्याचा संभव आहे, तें, घरांतल्या औंत्त्रांत वजा जाऊन, थोडे तरी वाकी राही, अशी योजना त्यांने केली पाहिजे. नाहींतर फजीती व्हावयाची.

कोणतेही एकादें काम हातीं व्यावयाचें मनांत आल्यावर, प्रथम, त्यास सामर्थ्य पाहिजे किती, आणि आपलेठार्यां आहे किती, ह्याचा चांगला अजमास करावा; त्या कामास जें सामर्थ्य लागतेसें दिसतें, त्योपेक्षां वरेच अधिक लागेल, असें समजावें; आणि आपलेठार्यां जें सामर्थ्य आहे असें आपणास वाटत असतें, त्योपेक्षां तें वरेच कमी आहे असें गणावें; नंतर मग, त्यांची वजावाकी करून, आपल्या आंगचे सामर्थ्य जर वरेच वाकी राहिल्यासारखे दिसलें, तर त्या कामास हात घालावा; एरव्हीं वालूं नये. कामास जें सामर्थ्य खरोखर पाहिजे असतें, त्योपेक्षां तें कमी लागेल असें मनुष्यास वाटत असतें, आणि त्याचे ठार्यां जें सामर्थ्य खरोखरी असतें, त्योपेक्षां तें त्याला पुष्कळ अधिक भासत असतें; ह्या चुक्या होऊं नयेत, ह्याणून फार जपले पाहिजे.

वजावाकी करण्यास दोन संख्या पूर्णपणे समजल्या पाहिजेत. त्यांतली एकादी बरोबर कळली नाहीं ह्याणजे, चुकून, मनुष्य, लहानीस मोठी आणि मोठीस लहान मानून, लहानीतून मोठी वजा करण्याच्या खटपटीस लागतो, आणि त्याच्या योगाने त्याची हानि होते. राज्यव्यवहारामध्ये हा प्रकार वारंवार घडतो. कां कीं, प्रतिपक्षाचे सामर्थ्य बरोबर कळण्यास फारसा मार्ग नसतो. सुराजउद्धवल्यास, स्वतःचे सामर्थ्य, खरोखर होते

त्यापेक्षां फार अधिक वाटले; आणि इंगिलशांचे सामर्थ्य आणि फितूर हीं, खरोखर होतीं त्यापेक्षां फार कुमी दिसलीं; ह्याणून, सगळे उलटे होउन वजावाकी तुकळी, आणि त्याचा नाश झाला. त्याप्रमाणेच, दुसरे वाजीराव खांची वजावाकी तुकळ्यामुळे त्यांचा नाश झाला.

गणितांतली वजावाकी चुकली, तर ती चूक काढून टाकून उदाहरण नीट करितां येते; आणि उत्तर वरोवर जमते. परंतु, मोठमोळ्या कामांतली, आणि त्यांत विशेष-करून राज्यव्यवहारांतली वजावाकी एकदा चुकली, ह्यागजे ती चुकलीच; ती चूक कधींही काढितां यावयाची नाहीं. ह्यास्तव, ज्यांचे हातीं मोठमोठीं कामे असतात, त्यांनीं, प्रथम दोन्ही पदे पूर्णपणे समजून घेऊन, आणि वजावाकी करून पाहून, मग काय करणे तें करावै. घाईने चूक होऊं देऊ नये.

आपली खोड आपण पहारी.

एका चौकस वृद्ध गृहस्थाच्या तोऱ्डून आहीं असे ऐकिले आहे कीं, आपले नामांकित कवि मोरोपंत हे जेव्हां खुळीच्या पाटीवर आपले काव्य लिहायास लागत, तेव्हां, त्यांचा डावा हात, झाडून टाकळ्यासारखा किंवा दुसऱ्यास दूर व्हा ह्याणून सुचविल्यासारखा एक-सारखा हालत असे. त्यावर कोणीं भक्तांनी अशी कोटी बसवून ठेविली आहे कीं, यमक श्लेष, प्रास. इत्यादि अलंकारांच्या झुंडी त्यांच्या रसाळ काव्यांत उज्या घालण्यास गर्दी करून येत, त्यांस ते, तसा हात करून, अमळ दम खा, असे सांगत. कोटी ठीक आहे. पण,

ती त्यांस खोड होती, हें त्यांनी देखील कवूल केलें अस्त्रे.

- कितीएक लहान लहान खोडी मनुष्यांमध्यें असतात. त्या सहसा त्यांच्या स्वतःच्या लक्षांत येत नाहीत. बोलत असतां पाय हालवणे; “समजले कीं नाहीं,” “तुमचा देव भला करो,” “तुमच्या गळ्या शपत,” इत्यादि शब्दांचा उच्चार, बोलण्यांत वारंवार करणे; लिहितांना जीभ बाहेर काढणे, ओंठ चावणे, किंवा लेखणीच्या वळणाप्रमाणे तोंडे वेडींवांकडीं करणे; कांहीं कारण नसतां मध्येच खांदा उडविणे; नाकांत बोटे घालून उगाच मळ्या काढणे; अशा अनेक खोडी जनांत दृष्टीस पडतात. तशी एकादी आपले ठार्यी आहे कीं काय, हें लक्षपूर्वक पहावें, आणि तशी असल्यास ती काढून टाकण्याचा प्रयत्न करावा. ह्या खोडींपासून कांहीं मोठी हानि होत नाहीं. परंतु. त्या कधीं कधीं उपहासास कारण होतात. ह्याणून त्यांविषयीं जपावें.

गणितप्रश्न.

(१). पांचांचे आंकडे चार आहेत. त्यांच्यां तीन रकमा अशा वनवा कीं, त्यांची एकंदर बेरीज अकरा होईल.

(२). एका वाण्यापाशी ४० शेर वजनाचा एक लोखंडाचा तुकडा होता. त्यानें लोहारास बोलावून आणून असें सांगितले कीं, द्याचीं चार वेगळीं वेगळीं वजने अशीं करून दे कीं, तीं जवळ असलीं म्हणजे एक शेरापासून चाळीस शेरपर्यंत कितीही माल असला तरी तोलितां यावा; शेराचे भाग तोलण्याचे प्रयोजन नाहीं. तर त्यानें ते चार तुकडे किती किती वजनाचे करावे ?

बालबोध.

—०५०—
दोस्तमहंमद.



अफगाणिस्थान हा देश हिंदुस्थानाच्या वायव्येस आहे, आणि त्या दोहोंच्या मध्ये सुलेमान पर्वत आहे. अफगाणिस्थान हा देश बहुत वर्षांपासून मुसलमानांच्या स्वाधीन आहे. त्यांत अनेक संस्थांने आहेत. त्यांचे राजे नेहमीं एकमेकांशी भांडत असतात. तेथला नामांकित मोठा राजा अहमदशहा अबदछी ह्याने ३० स० १७६१ त हिंदुस्थानावर स्वारी केली होती; तिची हकीकत सर्वत्र प्रसिद्ध आहे. त्याचा नातू शहासुजा हा तेथें ह्या शतकाच्या आरंभीं राज्य करीत होता. परंतु,

साधूचे स्वचरितकथन.

साक्षा.

प्रातःकाळौ उठोनि आर्धी ध्यातों दीनदयाळा
 निजभक्तांचे हित करणे प्रिय आहे फार जयाला. १.
 सूर्योदय झाल्यावर करितों संपूर्ण नेमधर्म
 कीं त्याच्या योगानें पावे मानव जनांत शीर्म. २.
 नंतर निजचरितार्थकरितां करितों अनेक कामें
 नाहीं जाऊं देत पलहि मी सहसा एक रिकामें. ३.
 साधायाला महा लाभ कीं टाळायाला हानी
 नाहीं बोलत असत्य कीं तें पाप थोर मी मानीं. ४.
 स्तोत्रे पुढैती मागें निंदा हें नाहीं मज ठावें
 जें विष ह्यणती सगळे तें कां बुद्धचा आपण खावें. ५.
 सर्वांशीं नम्रता हितावह उद्घटपण तें खोटें
 ऐसें वदले जयांस ह्यणती सगळे मोठे मोठे. ६.
 तें निजचित्तीं धरोनि तैसा जर्नी वागतों साचा.
 तेणे मजला लाभ निरंतर होय अमोघ सुखाचा. ७.
 मजवर करिती लोभ सकल जन साह्य तसें मज भारी
 कमी पडेना मजला कांहीं तेणे या संसारीं. ८.
 रहावयाला सार्धे खोपट भाजीभाकर खाया
 तैशीं वस्त्रे जाडीभरडी मिळतात पांघराया. ९.
 उद्योगानें श्रम होती बहु भूक चांगली लागे
 खाणे नियमित तेणे स्वप्नीं देखिल न रोग वागे. १०.
 देणे नाहीं दुखणे नाहीं निर्वाह कमी नाहीं
 त्यांत आणखी भार आमुचा तो विश्वंभर वाही. ११.

अशा प्रकारे दिवस लोटितो मानुनियां आभार
त्याचे निजतो स्वस्थ सुखावह गमतो हा आचार. १२.

प्रेम हें शांतीचें सूलस्थान होय.

एका कुटुंबांतलीं माणसें ह्याटलीं ह्याणजे एका झाडाचीं पानें होत, अथवा एका प्राण्याचे अवयव होत. त्यांतल्या एकास दुःख झालें ह्याणजे वाकीच्यांस दुःख ठावें, आणि त्यांतल्या एकास सुख झालें ह्याणजे वाकीच्यांस सुख ठावें, हें योग्य आणि आवश्यक आहे. आणि जगामध्यें तशी योजना आढळून येते. झाडाच्या एका फांदीस किडा लागला ह्याणजे वाकीच्या फांद्या अशक्त आणि रोगी होतात; त्याप्रमाणेंच, त्याच्या एका बाजूवर पाणी शिंपडल्यावरोवर दुसरी बाजू टवट्वीत दिसून लागते. हाच प्रकार मनुष्यांमध्यें. पायाला कांटा टोंचला ह्याणजे लागलेंच डोळ्यांला पाणी येतें; आणि, गाण्याची उत्तम लहर कांनीं पडल्यावरोवर, हात आपोआप उठून टाळी देतो. ह्यांपैकीं झाडांतल्या पर्यायांत कधीं विपर्यास पडत नाहीं; कांकीं त्यांस मनोविकार नाहींत. परंतु, मनुष्यांच्या पर्यायांत पुष्कळ अंतर पडतें. कां कीं, त्यांच्या मनांवर लोभ मत्सर इत्यादि मनोविकारांचा अमल चालतो. तो अमल चालल्यानें मोठे मोठे कलह माजतात; आणि त्यांच्या पायीं कुटुंबें सर्वस्वीं नाश पावतात. ह्याचीं उदाहरणे इतिहासांत पाहिजेत तितकीं आढळतात. रावण आणि विभीषण; कौरव आणि पांडव; सुराजउद्वला आणि मीरजाफर; थोरले माधवराव साहेब आणि राघोबादादा;

सातारचे प्रतापसिंह महाराज आणि आपासाहेब महाराज; इत्यादि दोन पक्षांमध्यें कलह माजल्यामुळे शेवटीं राज्यांचा कसा नाश झाला, तो मनांत आणावा; आणि असें खचीत समजावें की, ज्या ह्या कलहकुठाराने प्रचंड राज्यवृक्ष रसातळास मिळविले आहेत, तो कलहकुठार सामान्य कुटुंबास एका क्षणांत धुळीस मिळवील. ह्यास्तव तो याळण्याविषयी होईल तितका प्रयत्न करणे हें शहाणपणाचे मुख्य लक्षण होय. हें लक्षण अंगी धरायाचे ह्यटले ह्यणजे पुष्कळ पड ध्यावी लागते; आणि कधीं कधीं अत्यंत निर्लेभता धरावी लागते. तें काम कठिण आहे. तथापि विचारी पुरुष तें करितात. कां की त्यांत कल्याण आहे.

इराण देशाचा राजा डरायस हा इसवी सनापूर्वी ४८५ वे वर्षी मरण पावला. तेव्हां त्याला सात मुलगे होते; सिंहासनारूढ होण्यापूर्वी पहिल्या बायकोपासून झालेले तीन; आणि सिंहासनारूढ झाल्यानंतर दुसऱ्या बायकोपासून झालेले चार. त्या तिघांत आर्टीमानीस हा वडील होता; आणि त्या चौघांत झर्कसिज हा वडील होता. त्यांपैकीं गादीवर कोणीं बसावें, हा वाद पडला; आणि मोठा कलह माजेल असें वाटले. परंतु त्यांनी एकविचारानें असा निश्चय केला की, आपला चुलता आर्टीबानीस हा फार विचारी आहे; तो सांगेल तें उभयतांनी शिरसावंद्य मानावें. त्यानंतर आपल्यांतल्या सर्व व्यवहारांचा विचार करून आर्टीबानीस ह्यानें दरबारांत असें सांगितलें की, झर्कसिज ह्यानें राजासनारूढ व्हावें. तें कानीं पडतांच आर्टीमानीस ह्यानें

आपले वडीलपण आणि राज्यलोभ हीं एकीकडे ठेवून, अत्यंत नम्रपणानें झर्कसिज ह्यास साष्टांग नमस्कार घातला, आणि त्यास आपल्या हातीं धरून सिंहासनावर बसवून, त्यापुढे हात जोडून उभे राहून हस्टले, “महाराज, आपण प्रभु आहांत. ह्या दासास आपली आज्ञा शिरसामान्य आहे.” त्यानंतर आर्टीमानीस हा झर्कसिज ह्याच्या सैन्यांत सरदार होऊन राहिला, आणि, इसवी सनापूर्वी ४८० वर्षी सालामिस येथे इराणी लोक आणि ग्रीक लोक ह्यांचे जें तुमुळ युद्ध झाले, त्यांत मोळ्या शौर्यानें लढून मरण पावला.

आपल्या वडिलांच्या अल्पस्वल्प दौलतीवरून सखे भाऊ किती सरकारदरबार करून आपला नाश करून घेतात वरे! त्यांनी हें उदाहरण नेहमीं लक्ष्यांत ठेवावें. कुटुंबाच्या कल्याणाकरितां आर्टीमानीस ह्यानें एवढ्या मोळ्या राज्याविषयीं जर मन मोठें केलें, तर यःकश्चित जिनगीविषयीं आपले मन कुटुंबाच्या कल्याणाकरितां आपण मोठें करावें, हें योग्य आहे, असें सर्वांनी मनांत धरून त्याप्रमाणे चालावें. त्याच्या योगानें दुनयेतले पुष्कळ दुःख कमी होऊन, सुखाची वृद्धि होईल.

घोडा प्रधान.

प्राचीन काळीन रोमन लोकांमध्ये कालिगुला ह्यणून एक बादशाहा होऊन गेला. तो स्वभावानें फार चमत्कारिक असे. त्याचा एक फार आवडता घोडा होता. त्याला रहायाला उत्तम संगमरवरी दगडांचा सुंदर तबेला होता; खाणे खावयास फार किमतीचे हस्तिदंती प-

डगे होते; आणि त्याचा दररोज खायाचा दाणा वर्ख चढविलेला असे; अशी त्याची मिजास त्या बादशहानें ठेविली होती. एवढेच केवळ नव्हे. तर, त्यानें त्याला आपल्या दरबारांत प्रधान नेमिलें होतें; आणि, इतर प्रधानांप्रमाणे त्याचा लवाजमा ठेविला होता, असें सांगतात!

पशुपक्ष्यांस अशा प्रकारचे सोहळे जे कोणी कारितात, त्यांस सुज्ञ जन पशुपक्ष्यांत गणितात, हें राजपदारूढ पुरुषांस कळूं नये काय ?

अतिलोभाचें फळ.

जनाचे डोळे उघडण्यास साधुजन नानाप्रकारीं बोध करितात. त्यांत दृष्टांतानें बोध करण्याचा जो पर्याय आहे, तो उत्तम होय. त्याचा हा एक फार चांगला मासला आहे. ह्यावरून अतिलोभानें कसा परिणाम होतो, हें तात्काळ लक्षांत येतें.

ओव्या.

सिंह निद्रिस्त पाहोनि वदन दर्शनीं अडकले मांसकण त्याचें करावया भक्षण मुखामाजी पक्षी प्रवेशे. १. तें मांस भक्षिलिया सकळ शेरीं शहाणा नोहेचि बरळे जिव्हा सुरंग मृदु मवाळ ह्याणूनि झोंबे भक्षावया. २. चंचू लागतां तीक्ष्ण सिंहें मिळविलें वदनै ग्रास झाला तेव्हां ज्ञान फळा आलें तयाचें. ३.

मुक्तेश्वर.

मागच्या अंकांतल्या प्रश्नांचीं उत्तरे.

(१). त्या तीन रकमा ह्याः ५; दै; ५.

(२). तीं चार वजने अशीं; एक एक शेराचें; दुसरे तीन शेरांचें; तिसरे नऊ शेरांचें; आणि चवयें सत्तावीस शेरांचें.

बालबोध.

—४३९—

नाना शंकरशेठ.



देहे त्यागितां कीर्ति मार्गे उरावी.

रामदास.

जन्मास आलेल्या प्राण्यास केव्हांना केव्हां तरी मरणे आहे. त्यांत मार्गे नांव ठेवून मरणे हें भूषणप्रद होय. आमच्या ह्या महाराष्ट्र देशामध्यें जे पुरुष असें नांव मार्गे ठेवून गेले, त्यांतील उत्तमांत श्रीमंत राजमान्य राजश्री जगन्नाथ शंकरशेठ ह्यांची गणना आहे. हे गृहस्थ नाना शंकरशेठ ह्या नांवानें सर्वत्र प्रसिद्ध आहेत. ह्यांच्या चरित्रांतल्या मुख्य मुख्य गोष्टी आह्यां येथें सादर करितो.

हे गृहस्थ सोनारजातीचे होते. ह्यांचें जन्म इ० स० १८०० ह्या वर्षीं झालें. हे व्यापार करीत असत. त्यांत ह्यांची साख उत्तम प्रकारची होती. ते व्यापारी होते, आणि त्यांस लहानपणीं जरी फारसे उत्तम शिक्षण मिळालें नव्हते, तरी, त्यांचें लक्ष स्वदेशाच्या कल्याणाकडे अतिशयित असे. ह्या प्रांतांतील लोकांस शिक्षण देण्याच्या उद्देशानें जी मंडळी इ० स० १८२२त प्रथमतः स्थापित झाली, तीमध्यें हे शेट प्रमुख होते. विद्येचा प्रसार करण्याविषयीं हे नेहमीं झटत असत. एतद्वेशीय लोकांस जुरीमध्यें घेण्याच्या खटपटींत हे पुढारी होते. त्याप्रमाणेच जस्टिस आफ् धि पीसचा अधिकार एतद्वेशीय लोकांस सरकाराकडून देवविण्यांतही ह्यांनीं पुष्कळ परिश्रम केले. आणि ह्या सर्व कामांत त्यांस यश आले. ते इतके उद्योगी, इतके चतुर, आणि स्वदेशहिताविषयीं इतके दक्ष होते असें पाहून, मुंबईचे गव्हर्नर सर जार्ज क्लार्क ह्यांनीं त्यांस कायदे कौनसलाचे सभासद नेमिलें. तें काम त्यांनीं फार निस्पृह-पणानें उत्तम प्रकारे चालविलें. सोनापुराची जी जागा भरवस्तीत राहिली आहे, ती ह्यांच्या परिश्रमाचें फल होय. शिवाय धर्मशाला वगैरे त्यांचीं धर्मकृत्यें अनेक आहेत. ह्या त्यांच्या अनुपम गुणांवरून मुंबईच्या लोकांनीं आपल्या खर्चानें त्यांचा पुतळा टैनहालांत स्थापिला आहे.

हें सार्वजनिक कामांविषयीं झालें. आतां त्यांच्या स्वभावाविषयीं सांगितलें पाहिजे. हे शेटजी मोठे श्रीमंत होते, तरी, लहानापासून थोरापर्यंत सर्वांवर ते सारखे प्रेम करीत असत. त्यांच्याठार्यीं असा कांहीं विलक्षण

गुण होता कीं, इतरांच्या हातच्या हजार रुपयांच्या दानापासून याचकास जो संतोष व्हावा, तो ह्यांच्या हातच्या एक रुपयाच्या दानानें होत असे; आणि जे कोणी त्यांशी संबंध ठेवीत, त्यांतील प्रत्येकास असें वाटे कीं, नानांचा लोभ जितका मजवर आहे, तितका दुसऱ्या कोणावर नाहीं. हे अत्यंत कर्मनिष्ठ, कथापुराणांचे उत्तम भोक्ते, आणि आमच्यांतल्या हरएक गुणी मनुष्याचे आश्रयदाते होते. ह्यांचा डामडौल राजेरजवाड्यांप्रमाणे असून, वर्तनही तसेच थोरपणाचे असे.

“नानांची इंग्रजी शाळा” ह्याणून जी शाळा मुंबईतील आबालवृद्धांस ठाऊक आहे, ती रोटर्जींच्या आश्रयानें इ० स० १८६७ पासून एकसारखी चालली आहे. ही त्यांच्या औदार्याची उत्तम साक्ष होय.

हे थोर गृहस्थ इ० स० १८६९च्या जुलै महिन्याच्या ३१व्या तारखेस मरण पावले. स्वदेशहिताविषयांची दक्षता, सुशीलता, आणि औदार्य हे गुण ह्यांचे ठार्यां उत्तमप्रकारे वसत होते.

शाळेचे वर्णन.

श्लोक.

पहा थोरली रम्य ही पाठशाळा
जना ज्ञानपीयूष पाजावयाला
किती वाचिती लेखनातें करीती
किती भाषणे ऐकती लोकरीती.

१.

किती घोकिती संस्कृताध्याय भारी
 किती इंग्रजी पाठ नानाप्रकारीं
 किती भूमितीच्या गुणीं मग होती
 कळेना तयां काय आहे सभोर्ती.

२.

कितीएक विद्युत्प्रकाश धराया
 तसे भानुतेजाप्रती आंवराया
 प्रयत्नीं पहा हे किती लुब्ध होती
 सुखाची तयांना नसे शुद्ध हो ती.
 कुणीं विश्व केलें स्वतां सिद्ध झालें
 कुठें स्वर्ग हे धर्म कैसे निवाले
 असे वाद हे पूर्ण रंगास आले
 तयां ऐकतां सुज्ज चिर्तीं निवाले.

३.

अवाढव्य हें विश्व हा ग्रंथ साचा
 असे निर्मिता निश्चये देव याचा
 करावा तया यत्न वाचावयाचा
 सदा सांपडे त्यांत ठेवा सुखाचा.

४.

असे वाचिला आजपर्यंत जो तो
 महासागरीं बिंदुसा मात्र होतो
 ह्यणोनी तयाच्या न गवैं फुगावैं
 तयाचैं पहाणैं सदा चालवावैं.

५.

६.

परीक्षा.

कितीएकांचा असा समज आहे कीं, परीक्षेचा नेट काय
 तो विद्यार्थ्यांच्या मागें किंवा सरकारी नौकरी मिळवूं
 इच्छिणाऱ्यांच्या मागें मात्र असतो; इतरांच्या मागें न-

सतो. परंतु ही श्रांति आहे. विचार करून पाहिले ह्य-
णजे असें दिसून येतें की, परीक्षेचा नेट मार्गे नाहीं,
असें एक देखील मनुष्य ह्या जगात सांपडावयाचें नाहीं.
चाह्याराजवळ आपण आपला जोडा ठिगळ लावायास
देतों, तें काम अगदीं क्षुल्क आहे, ही गोष्ट खरी
आहे. तथापि, त्यांत, तो चाह्यार प्रामाणिक आहे की
कसा आहे, व आपण कसे आहों, ह्याची परीक्षा असते.
ह्यणजे, त्या चाह्यारानें करारापेक्षां एक टांका कमी घातला,
ह्यणजे तो बेइमान ठरतो; आणि त्या तेवढ्या कारणावरून
जर आपण तंटा केला, तर आपण हल्कट ठरतों.

विद्यार्थी अतिशयित श्रम करून नानाप्रकारच्या ग-
हन विषयांचें अध्ययन करितात, आणि विद्वन्मंडळा-
समोर परीक्षा देऊन शास्त्री, पंडित, भट्ट अशा पदव्या
मिळवितात, आणि मोठमोठीं बासिसें संपादितात. त्याप्र-
माणेंच, जगांतल्या व्यवहारामध्ये क्रोधलोभादिकांस
जिंकून, शांति, औदार्य, न्यायनिष्ठा इत्यादि गुण अंगीं
धरितात, तेच, सत्पुरुष किंवा सज्जन ही पदवी पाव-
तात; इतर पावत नाहींत. तेव्हां, जगांत वागणे ही एक
मोठी लांबलचक परीक्षाच आहे. तीत मनुष्याकडून जसें
आचरण होतें; तशी पदवी त्यास प्राप्त होते.

गुण संपादावे, ह्यणजे पदवी आपोआप प्राप्त होते;
तिजकरितां वेगळे श्रम करावे लागत नाहींत. कां कीं,
जन हें उत्तम पारखी आहे. त्यास चांगल्या वस्तु आ-
वडतात; आणि चांगली वस्तु दृष्टीस पडली ह्यणजे
तिचा योग्य उपयोग केल्यावांचून कोणी रहात नाहीं.
इराणी भाषेमध्ये एक ह्यण आहे; तिचा अर्थ असा

आहे कीं, “मितीस उपयोगीं पडण्यासारखा दगड कोणी वाटेवर राहू देत नाहीं.” हें खरें आहे. त्या दगडास परीक्षा द्यावी लागत नाहीं.

ठ्यवहारामध्ये मनुष्यांची परीक्षा आपोआप होते. आणि ज्यांची जशी योग्यता असते, तशी तीं श्रेष्ठ किंवा कनिष्ठ होतात. शिकंदरबादशहा मरायास टेंकला, तेव्हां त्याला कोणीं विचारिले कीं, “आपल्या पश्चात् आपलें राज्य कोणीं ध्यावें ?” त्यानें उत्तर दिलें, “ज्याची योग्यता सर्वात मोठी असेल त्यानें.” ह्याणजे, राज्यव्यवहाराच्या परीक्षेत जो सर्वात श्रेष्ठ ठरेल त्यानें ध्यावें.

साधारणपणे परीक्षा देणे ह्याणजे आपण काय काय केले आहे तें सांगणे किंवा दाखविणे. ह्या मानानें वेगळ्या वेगळ्या प्रकाराच्या मनुष्यांस वेगळ्या वेगळ्या परीक्षा द्यावयाच्या असतात. परंतु, एक परीक्षा अशी मोठी आहे कीं, ती द्यावयास लागावयाची नाहीं, असें एक देखील मनुष्य नाहीं; आणि त्या परीक्षेत कांहीं लपवितां यावयाचें नाहीं, कीं लबाडी चालावयाची नाहीं. ती परीक्षा ह्याणजे, मरणानंतर परमेश्वरापुढे आपल्या सर्व बन्यावाईट कर्मांची झडती द्यावी लागते, ती होय. ती केव्हां होईल ह्याचा नेम नाहीं. ह्याणून ती देण्यास नेहमीं सिद्ध असलें पाहिजे, तें सिद्ध राहाणे ह्याणजे हेंच कीं, निरंतर ईश्वराचें भय धरून चालणे.

अशी परीक्षा मरणानंतर आहे, असा सर्व धर्मशास्त्रांचा सिद्धान्त आहे. तरी कितीएक लंड असे आहेत कीं, ही परीक्षा, पाप, पुण्य, नरक, स्वर्ग, हीं मुळींच कांहीं नाहीत, असें ते ह्याणतात, आणि पाहिजेत

तसे वागतात. त्यांस आह्मी नास्तिक ह्यणतों. त्यांस आह्मी एवढेच विचारितों कीं, मरणानंतरच्या गोष्टीचें प्रत्यक्ष ज्ञान जेंसे तुह्मांला नाहीं, तसे आह्मांलाही नाहीं, हें खरें आहे; पण तुह्मी ह्यणतां त्याप्रमाणे खरो-खरच तेथें कांहीं नसलें, तर बरें; पण जर, तें खरें असलें, तर मग तुमची गति कशी होईल? ह्यास्तव, ती परीक्षा आहे, असे खरें समजून तीस मान्य होण्यास निरंतर सिद्ध असावें, हा निर्भय मार्ग होय.

ते बेटे खरें बोलतात; काय करावें?

नेहमीं खरें बोलावें, असे साधुजन सांगतात; परंतु, कितीएक प्रसंगीं मनुष्यांस खरें बोलणे सहन होत नाहीं.

मासिडोन देशाचा राजा फिलिप ह्याने इ० स० पूर्वी ३४८वे वर्षी ओर्लिथस ह्या नांवाचे एक शहर अथेन्स-करांपासून घेतलें. तें लदून घेतलें नाहीं; तर, त्या शहरांतल्या मुख्य दोन अमलदारांस पुष्कळ द्रव्य देउन, त्यांस फितूर करून घेतलें. त्या अमलदारांतल्या एकाचे नांव युथित्रिटस होतें, आणि दुसऱ्याचे नांव लास्थिनीस होतें. ह्या दोघां पुरुषांनी, द्रव्यलोभास वश होऊन, आपल्या शहरच्या लोकांचा विश्वासघात केला, ही गोष्ट तेव्हांच चोरींकडे प्रसिद्ध झाली, आणि तीवरून सगळे लोक, ह्यणजे फिलिप राजाच्या लष्करांतले शिपाईसुद्धां त्यांची छिः थू करू लागले. हें त्या दोघांस अत्यंत लज्जास्पद झालें; आणि, त्याविषयीं कांहीं बंदोबस्त व्हावा, ह्यणून त्यांनी ती गोष्ट फिलिप राजाच्या कानावर वातली. तेव्हां त्याने चारचौवांसमक्ष उत्तर

दिलें, “अहो, तुझी तिकडे लक्ष देऊ नका; तै सगळे गाढव आहेत; ते बेटे खरें बोलतात; काय करावें?” हे त्या राजाचे शब्द, त्या छिः थूच्या लक्षपट त्यांच्या अंतःकरणांस केवळ बाणांसारखे टोंचले.

पातकापासून जें दुःख होतें, त्याच्या निवारणाचा उत्तम उपाय काय तो एकच आहे; आणि तो उपाय पश्चात्ताप होय. त्या कार्मी दुसऱ्या उपायांची योजना केली, ह्याणजे तें दुःख वाढते, कमी होत नाही.

मनुष्याचे आयुष्य.

बालबोध.

—००५०—
जार्ज वार्शिगटन.



स्वदेशाचे हित साधून ज्या महात्म्यांनी आपल्या जन्माचे सार्थक्य केले आहे, ते अत्यंत वंदनीय होत. जे इंग्लिश लोक इंग्लंडांत त्रासून स्वेच्छेप्रमाणे स्वस्थ-पणाने काळक्रमणा करण्याकरितां, कितीएक वर्षपर्यंत अमेरिकेत जाऊन राहिले होते, त्यांस, इंग्लंडांतील स-रकाराच्या सेवकपणांतून मुक्त करून, स्वतंत्र करण्याच्या कामीं अगदी निरपेक्ष बुद्धीनिं परिश्रम केल्यावरून, जार्ज वार्शिगटन ह्याचे नांव अजरामर झाले आहे त्याचा संक्षिप्त वृत्तांत येथे लिहितो.

जार्ज वाशिंगटन हा उत्तर अमेरिकेत वेस्टमोर्लंड प्रांतांत इ० स० १७३२ ह्या वर्षी जन्मला. तो सात वर्षांचा होता, तेव्हां त्याला शाळेत घातलें. तेथें तो आपल्या एवढच्या मुलांच्या पलटणी करून लढायाचे खेळ खेळत असे. आणि तो मोठा उद्योगी, सत्यशील, आणि निलोभ, अशी त्याची ख्याति होऊन, त्याच्या विसाऱ्या वर्षी त्याला त्या प्रांताच्या लष्करांत एक लहानशी अमलदारी मिळाली. त्यानंतर थोडक्या दिवसांनी फेंच लोकांशी लढण्याचा प्रसंग आला. त्यांत ह्या तरुण योद्ध्यांचे चातुर्य दिसून आलें, आणि त्याची कीर्ति चोहींकडे पसरली. पुढे, इंग्लंडांतलें सरकार अमेरिकेतल्या इंग्लिश लोकांवर कर वसवू लागलें; आणि, ज्या पक्षी आमच्या वतीचे लोक पार्लमेंटांत नाहीत, त्या पक्षी आही कर देणार नाही, असा आग्रह त्या लोकांनी धरिला. त्यावरून फार मोठे युद्ध मांडलें. इंग्लंडच्या सरकारास जर्मन सरकारानें साहा केलें; आणि अमेरिकेतल्या इंग्लिश लोकांस फेंच सरकारानें साहा केलें. ह्यांच्या लढाया आठ वर्षेपर्यंत चालल्या होत्या. त्यांत जार्ज वाशिंगटन ह्यानें अनेक पराक्रम केले. शैवटीं, त्याला मुख्य सेनापति नेमिल्यावर, इंग्लंडच्या सैन्याचा अगदीं पराभव झाला; आणि, आपण इंग्लंडापासून अगदीं स्वतंत्र आहो, असा जगविख्यात जाहीरनामा अमेरिकन लोकांनी इ० स० १७७६ त प्रसिद्ध केला; आणि तें त्याचें स्वतंत्रपण, इ० स० १७८३ त इतर सर्व राष्ट्रांनी कबूल केले. नंतर वाशिंगटनानें आपले कामाचा राजीनामा दिला.

ह्या प्रकारेंकरून अमेरिकेतलीं जीं संस्थानें स्वतंत्र

झालीं, त्यांचा राज्यकारभार चालविण्यास कांहीं नियमित कालपर्यंत त्यांतलाच कोणी थोर पुरुष सर्वानुमते नेमावा असें ठरलें. त्याप्रमाणे वाशिंगटन ह्यास इ० स० १७८९त त्या कामावर नेमिलें, आणि त्यास “अध्यक्ष” असें ह्याणू लागले. हें राज्यकारभाराचे काम ह्या पुरुषांने इ० स० १७९६ पर्यंत फार उत्कृष्ट रीतीने चालवून, मग राजीनामा दिला. ह्यानंतर त्याने आपले आयुष्य, स्वस्थपणे, आपल्या वडिलोपार्जित जमीनजुमल्यांत शेतपोत करून घालविले. तो इ० स० १७९९त मरण पावला. तेव्हां त्याचे वय ६७ वर्षांचे होते.

हा पुरुष अत्यंत सद्गुणी आणि धर्मशील होता. ह्याची निलोभता वर्णनीय होती. मुख्य सेनापतीच्या आणि अध्यक्षाच्या कामावर असतां, त्याने आपल्या देशाच्या सरकाराकडून, खाणेपिणे आणि वस्त्रप्रावर्ण झांस जेवढा अगदीं नक्की खर्च लागला, तेवढा मात्र घेतला, शिलकेस ठेवण्यास एक पै देखील अधिक घेतली नाहीं. स्वदेशाभिमान हा त्याच्या सद्गुणमणिमालेचा मेरु होता. कायाचाचामनेकरून तो आपल्या राष्ट्राचे हित करण्यास झाटला; आणि त्यांत त्याला उत्तम यश आले. ज्यांस जगाचा इतिहास येत आहे, ते सर्व, वाशिंगटनाचे नांव ऐकून पूज्यबुद्धिपूर्वक माना तुकावितात. आमच्या ह्या राष्ट्राचे खरे हित होण्यास ह्यामध्ये वाशिंगटनासारखे महात्मे निर्माण झाले पाहिजेत.

खरें बोलणे श्लोक.

- खरें बोलणे कार सोपें मनाला
तयाला नको ज्ञान वा युक्तिमाला
खरें इंद्रियां ज्ञान होईल जैसें
कथावें यथाबुद्धि तें नित्य तैसें. १.
- मर्नी एक ठेवूनि दूजें कथाया
नवा व्यूह लागे लबाडां रचाया
तया लागती मानसा कष्ट भारी
गढावें पडे खोल मोळ्या विचारी. २.
- तसेही करोनी पुन्हां नित्य भीती
न पाती कुणी होय लोकीं फजीती
गमे लाभ तो नाश ये प्रत्ययासी
असत्या त्यजा ही अहो रीति खाशी. ३.
- खरें बोलतां या जर्गीं मान होतो
तसा सांगती देवलोकांत हो तो
ह्यणोनी भले बोधिती या जनाला
सदा सत्य जें तेंचि बोलावयाला. ४.
- अहो बालकांनो सदा सत्य बोला
जना ईश्वरा तोषवा आणि डोला
चढा या पर्थे साधिया थोर तोला
तयाच्या नसे साम्यता अन्य मोला. ५.

व्यवहारज्ञान.

मोर्तीं पारखतां येणे हें धान्य पारखतां येण्यापेक्षां
श्रेष्ठ आहे; आणि ग्रंथ लिहितां येणे हें साधारण चि-

टीचपाटी लिहितां येण्यापेक्षां श्रेष्ठ आहे; हें अगदीं
खरें आहे. त्याप्रमाणेच शास्त्रीय विषयांचें गहन ज्ञान
हें, सामान्य व्यवहारज्ञानापेक्षां श्रेष्ठ आहे, हेंही खरें आहे.
परंतु, जगाच्या नित्याच्या कामकाजांत धान्याची पारख,
चिटीचपाटी लिहितां येत असणे, आणि सामान्य व्यव-
हारज्ञान, हीं जशीं पदोपदीं मनुष्याच्या उपयोगीं पड-
तात, तशीं, मोत्यांची पारख, ग्रंथ लिहितां येणे, आणि
शास्त्रीय विषयांचें गहन ज्ञान, हीं उपयोगीं पडत ना-
हींत. मोत्यांची पारख करण्याचा प्रसंग मनुष्यास फार
कचित् येतो; परंतु, धान्यादिकांच्या पारखीचें काम
ह्यटलें ह्याणजे बहुधा दररोज पडतें. ह्याणजे तेंच व्यव-
हारज्ञान. तें कोठें एका ठिकाणीं सांपडावयाचें नाहीं.
तें ग्रंथांतरीं आणि जनांच्या सर्व व्यवसायांत भरलें
आहे. तें संपादण्याचें उत्तम साधन ह्यटलें ह्याणजे ल-
क्षपूर्वक अवलोकन होय.

ज्या प्रसंगीं जसें वागायास पाहिजे, त्या प्रसंगीं तसें
वागून, अन्यायाच्या मार्गानें न जातां, आपलें इष्ट सा-
धणे, हें व्यवहारज्ञानाचें उत्तम फल होय. ह्यालाच
कोणी व्यवहारचातुर्य ह्याणतात. एकादा वेळ असा
प्राप्त होतो कीं, तेव्हां विद्वान मनुष्याचें तच्छज्ञान कांहीं
एक उपयोगीं न पडतां, त्याच्या केवळ व्यवहारचातुर्यानें
फार मोठें काम होतें.

शिंकंदरबादशाहा मोळ्या सैन्यासहवर्तमान दिग्वि-
जय करायास निघाला. तो व्यांपसाकस नांवाच्या एका
शहराजवळ आला. तत्पूर्वीच, त्या शहराच्या लोकांनीं
बंडावा केला होता, आणि त्यामुळे त्याला त्या सर्वांचा

फार राग आला होता. त्या शहराजवळ आपल्या ल-
ष्करांत शिकंदर बसला. असतां, त्या शहरांतला, आना-
क्षिमिनीज ह्या नांवाचा एक मोठा विद्रान वृद्ध पुरुष,
नीट आपणाकडे येत आहे, असें त्यानें पाहिलें; आणि
तो, फिलिप राज्ञाचा परम मित्र, आणि त्याचा स्वतःचा
गुरु होता, हें त्यास आठवून, त्याच्या मनांत आले कीं,
आपल्या शहराच्या रक्षणाविषयीं भीड घालण्याकरितां
हा पुरुष आपणाकडे खचीत येत आहे, आणि ह्यानें
शब्द टाकल्यावर ह्याचें ऐकणे भाग पडेल. ह्यास्तव,
तें टाळण्यास, त्यानें, त्याची विनंती मान्य न करण्या-
विषयीं, आपल्या सरदार लोकांसमक्ष शपथपूर्वक प्रतिज्ञा
केली. तें आधीं जाणून, आनाक्षिमिनीज ह्यानें त्याच्या दर-
बारांत येऊन त्यास ह्याटलें, “‘आपणांस माझी विनंती
मिळून एवढोच आहे कीं, आपण ल्यांपसाकस शहरा-
चा अगदीं विध्वंस करून टाकावा.’” ती विनंती शि-
कंद्रास, आपल्या शपथेप्रमाणे अमान्य करणे भाग
पडलें, आणि तेणेकरून त्या शहरचा बचाव झाला.

नादिरशहानें दिल्ली घेतली, त्या वेळीं तेथें महमद-
शहा हा बाहशहा होता. त्या दिवरीं ते दोघे बाद-
शहा दिवाणखान्यांत बोलत बसले असतां, चहाची
वेळ झाली. तेव्हां चहाचा प्याला आधीं कोणापुढे क-
रावा, ह्याविषयीं महमदशहाच्या सेवकांस मोठा विचार
पडला. कां कीं, तो जर महमदशहाला घावा, तर ना-
दिरशहास क्रोध येऊन तो कदाचित् आपले डोके मारील;
आणि तो जर नादिरशहास घावा, तर शत्रूच्या भयानें
एका दिवसांत निमकहराम झाल्याचा दोष मार्थी येणार;

असे विचार त्यांच्यामध्ये घोळूळ लागले. तो घोटाळा पाहून त्यांतल्या एका वृद्ध मनुष्यानें त्यांतला एक पेला हातांत घेऊन, तो महमदशहाच्या पुढे केला, आणि नादिरश-हाकडे तोंड करून हाटले, “महाराज, हे महाराज आपलेकडचे पाहुणे आहेत; ह्यांच्या पुढे पेला करण्याची योग्यता माझी पामराची नाही.” तें ऐकून, तो पेला महमदशहानें नादिरशहाकडे केला. ह्या युक्तीनें उभयतांसही संतोष झाला.

अशा प्रकारे वागणे हें व्यवहारचातुर्य होय. आतां ह्याच्या उलट पहा. कितीएक मुळांस भोजनसमारंभांत क्षोक आर्या ह्याणण्याची फार आवड असते. ती फार चांगली आहे. पण, तेव्हां जें ह्याणायाचें, तें प्रसंगास शोभेल असें ह्याणावें, हें त्यांस कळत नसल्यामुळे, आणि अर्थाविषयांच्या अज्ञानामुळे, ते भलत्या वेळीं भलतेच ह्याणतात. घराच्या वास्तुशांतीच्या भोजनसमारंभांत—

“येतनि एक्या कपिने होळी केली समग्र सदनाची”

ही आर्या ह्यणतात; किंवा एकाद्या लग्नाच्या जोजन-
समारंभात—

“ प्रभुने यापरि तुमचा जांवाई आणि खपविला च्याही ”

ही आर्या ह्यणतात.

हे अप्रयोजकपण आहे. हे आपले हातून न होऊं देण्याविषयी जपावें.

सत्कृत्ये-

सत्कृत्ये करायास लागल्यास थोडा वेळ ज्ञाल्यावर,
तीं करायास सोर्पी होतात; तीं करायास सोर्पी ज्ञाल्या-

वर त्यांपासून आनंद प्राप्त होतो; आनंद प्राप्त होऊं लागला ह्याणजे, तीं आपण वारंवार करितों; तीं वारंवार करूं लागलों, ह्याणजे आपणांस त्यांची संवय लागते; तीं संवय आंगीं खिळली ह्याणजे, ती अगदीं स्वभावासारखी होते; आणि तीं स्वभावासारखी एकदा होऊन गेली, ह्याणजे तीं कृत्यें केल्यावांचून आपल्याच्यांनें राहवत नाहीं. कधीं कधीं तर तीं आपल्या हातून, बुद्धचा प्रयत्न न करितां, सहज होतात.

सद्गुणी होणे.

सद्गुणी मनुष्य आपणांपासून कितीही दूर असो, आणि त्याच्या सद्गुणांपासून आपणांस कांहींएक लाभ होवो कीं न होवो, त्याविषयीं पूज्यवुद्धि आपले ठार्यां उत्पन्न होते; एवढेच केवळ नव्हे, तर ज्या सद्गुणी पुरुषांस मरून आज सहस्रावधि वर्षे झालीं आहेत, त्यांच्या कथा वाचून आज आपणांस ते अत्यंत पूज्य वाटतात; ह्याहून विशेष चमत्कार असा आहे कीं, सद्गुण आपल्या हाडवैऱ्याचे ठार्यां जरी असला, तरी, तेवढ्यापुरती त्याची स्तुति केल्यावांचून आपणाच्यांनें राहवत नाहीं. ह्यावरून सद्गुणी होणे हें किती चांगले आहे तें पहा. !

गणितप्रश्न.

(१) कांहीं मुलगे एका दुकानांत गेले; आणि, त्यांतल्या पहिल्यानें एक, दुसऱ्यानें दोन, तिसऱ्यानें तीन, चवथ्यानें चार, अशा गोळ्या विकत घेतल्या. नंतर ते सगळे खेळायास बसले. त्यांत हारजिक होतां होतां, शेवटी पाहतात तों, दरएक मुलाजवळ मऊ नऊ गोळ्या आल्या; तर, एकंदर मुलगे किती, आणि गोळ्या किती ?

बालबोध.

— ♦♦♦♦♦ —

डाक्टर भाऊ दाजी.



विद्वान पुरुष हीं रत्ने होत; एवढेच केवळ नव्है; तर त्यांची योग्यता रत्नांच्या योग्यतेपेक्षां पुष्कळ अधिक आहे. पहा. रत्नाचा प्रकाश कायतो त्याच्या भोवतीं मात्र पडतो, आणि तें नाहींसे झालें कीं, तो नाहींसा होतो; परंतु, विद्वानांची कीर्ति जी आहे, ती, सहस्रावधि कोसपर्यंत सगळ्या घट्ठवीभर पसरून, ते जरी स्वतः परलोकवासी झाले, तरी मार्गे राहते. डाक्टर भाऊ दाजी हें अशा रत्नांपैकीच एक रत्न होऊन गेलें. त्याची संक्षिप्त कथा अशी आहे.

भाऊ ह्यांचे जन्म इ० स० १८२२ ह्या वर्षी, सावंतवाडीजवळ मांजरे ह्या गांवीं झाले. त्यांचे वडील दाजीबा हे मातीचीं चित्रे करीत असत, आणि त्यांच्या ब्यापारावर आपला संसार चालवीत असत. ते, इ० स० १८३६ च्या सुमारास मुंबईस आले, आणि मातीचा नवनारीकुंजर करून, एका एका पैशावर तो लोकांस दाखवून, त्यावर निर्वाह करून लागले. तेव्हां त्यांच्या बरोबर भाऊ आणि नारायण हे त्यांचे मुलगे होते. भाऊनीं मुंबईच्या शाळांत अभ्यास मोळ्या कटाने आणि आस्थेने केला, अशा गोष्टी पुष्कळ प्रसिद्ध आहेत. त्यांचा विद्याभ्यास येथील ग्रांट मेडिकल कालेजांत इ० स० १८९१ त समाप्त झाला, आणि वैद्यविद्येत निपुण होऊन ते वैद्यकी करून लागले. त्यांचा मुख्य आवडीचा आणि धंद्याचा विषय जरी वैद्यक हा होता, तरी, त्यांना इतर सर्व विषयांची अभिरुचि एकसारखी होती. त्यांच्या भरजवानीच्या वेळी त्यांचे काम फार उत्कृष्ट चालले, आणि त्यावर त्यांनी लाखों रुपये मिळविले. सर्व जातीच्या लोकांवर एकसारखा लोभ ठेवणे, फार द्रव्यलोभ न घरणे, आणि गरीबांस साह्य करण्याची हौस असणे, हे गुण त्यांच्या ठार्यां पूर्णपणे असल्याच्या योगाने त्यांस सर्व जातींचे लहान-मोठे लोक एकाद्या मोळ्या साधूप्रमाणे एकनिष्ठपणे भजत असत. त्यामुळे त्यांना त्या संधीस कांहीं कमी पडले नाहीं. त्यांचा राहण्यासवरण्याचा थाट एकाद्या मोळ्या उमरावासारखा असे.

हे वैद्यकींत फार कुशळ होते. ह्यांचे हातून सहस्रा-

वधि लोक अनेक प्रकारच्या भयंकर रोगांपासून मुक्त झाले. मुतखडा होऊन मरायास टेंकलेले असे एकंदर दीडशें रोगी, ह्यांनी, ते खडे काढून टाकून वरे केले.

रक्तपिती हा अत्यंत भयंकर रोग आहे. ह्यावर औषध कोणाला ठाऊक नव्हते. तें डाक्टर भाऊ ह्यांनी स्व-बुद्धीने शोधून काढिलें; आणि त्याच्या योगाने, त्या प्रकारच्या रोग्यांस पुष्कळ गुण आला. ही त्याची कीर्ति युरोपखंडांतही पसरली.

जुने शिलालेख, ताम्रपट, इत्यादिकांचा शोध करावा, आणि त्यांवरून देशाच्या इतिहासास भर घालावी, हा त्यांचा मोठा हव्यास होता. त्याच्या योगाने पुष्कळ लाभ झाले आहेत. असे सांगतात की, अर्धांगवायु होऊन त्यांस जागेवरून हालवत नव्हते, अशा वेळेस त्यांस असे कळलें की, हिमालयामध्ये गंगोत्रीजवळच्या एका उंच शिखरावर कांहीं एक शिलालेख आहे. तेव्हां ते ह्याणाले, “तो पाहायास जाण्यास जर मला सामर्थ्य असते, तर किती चांगले झाले असते ह्याणून सांगू! ” ह्यालाच ह्याणावें विद्याव्यसन.

हे गृहस्थ अर्धांगवायूने कितीएक महिने आजारी पडून, शेवटी अतिसार होऊन, इ० स० १८७४ च्या मे महिन्याच्या अखेरीस मरण पावले. तेव्हां ह्यांचे वय ६२ वर्षांचे होते. ते चांगले धडेखडे राहून जर आणखी पांचपंचवीस वर्षे जगते, तर रक्तपितीवरच्या औषधाची योजना पूर्ण झाली असती, आणि जगांतून तो रोग समूळ नाहीसा केल्याचे यश त्यांस खचीत मिळालें असते. परंतु, ईश्वरी संकेत तसा नव्हता, त्यास उपाय

नाहीं. तथापि, भाऊंनी जें हें काम अर्वे करून ठेविले आहे, तें, तसा दुसरा कोणी पुरुष आमच्यांत उत्पन्न होऊन पूर्ण करील, आणि तें औषध शोधून काढिल्याचें सर्व यश आमच्या ह्या राष्ट्रास मिळेल, अशी आहांस आशा आहे.

नारायणराव आणि सुमेरसिंग. आर्या.

छीछी सुमेरसिंगा, क्षणभर कर आंवरोनि घे मार्गे, मीं काय तुझा केला, अपराध प्रथम तें मला सांगे. १. तूं आमुचा पुरातन, सेवक विश्वासनिधि असोनि खरा, मज मारावें स्वकरै, हा दिसतो काय तुज विचार बरा. २. रे कांहीं आण मर्नी, मी ब्राह्मण मी नृपाल हें नातें, नाहीं तुला दुखविले, कधीं उगा मारितोसि कां मातें. ३. ज्याचें खावें त्यावर, उठणे हें पाप काय सामान्य, तें नरकपतनसाधन; सुज्ज जन कधीं नसे तथा मान्य. ४. मज जीवदान दे तुज, देइन मी मागशील तें आतां, मी तुज पद्र पसरितों, पायां पडतों नको करूं घाता. ५. श्रीमिंत तुह्यां माझ्या, नाहीं केले मुळींच अन्याया, परि तुमचा वध केल्या विण गति दासा न होय अन्या या. ६. ब्राह्मण मज पूज्य तसे, नृपाल, माझे तुह्यी तुह्यां नमितों, परि निरुपाय ह्याणोनी, तुह्यां वधायास शस्त्र हें धरितों. ७. लत्ताप्रहार सर्पा, करोनियां सोडणे मरणमूळ, हें जाणोनि कशाला, खाऊं विष ह्याणुनियां बळे गूळ. ८. लोभानें मज गिळिले, गुंतविले मज विचित्र भाकेला, तीनेंच वळविले मज, पार्पी मम घात हाय हा केला. ९.

येऊनि येथवर जर, यापुढती मी तुह्यां न मारीन,
 तरि घात घडुनि वरतीं, शपथेचे होय मस्तकीं रीण. १०.
 हीं दोन नकोत पुरे, एक घडो नाश तो प्रखरतर कीं,
 हाणोनी शपथेला, लाथ कशाला बुङ्ह सदा नरकीं. ११.
 आतां वेदान्त पुरे, क्षमा महाराज हो करा याला,
 वचनानुरूप वर्तन, सरतों पुढती त्वरे करायाला. १२.

दुर्बिणीचा शोध.

मुले जशीं वयानें लहान असतात, तसे त्यांचे विचारही लहानच असतात; ह्याणून कितीएक प्रौढ मनुष्यांस त्यांजकडे लक्ष देणे हें पोरकटपण वाटते. परंतु, तें बरोबर नाहीं. कोणत्या वस्तूविषयीं काय चमत्कार केव्हां कोणाच्या लक्षांत येईल, ह्याचा नेम नाहीं. ह्यास्तव मुलांच्या ह्याणण्याचा देखील विचार करावा, हें योग्य आहे; हें पुढील गोष्टीवरून स्पष्ट दिसून येईल.

आलीकडे जीं अनेक चमत्कारिक यंत्रे तयार केलीं आहेत, त्यांत दुर्बिण ह्याणून एक यंत्र आहे. त्याचा उपयोग एवढाच कीं, त्याच्या योगाने दूरचा पदार्थ अगदीं जवळ दिसतो. तें यंत्र तयार करण्याची युक्ति आरंभीं एका अगदीं लहान मुलीच्या सूचनेवरून मनात आली. तिची हकीकित अशी.

युरोपखंडांत हालंड देशाजवळ वालचर्ने ह्याणून एक बेट आहे. त्या बेटांत मिडसर्ग ह्याणून एक गांव आहे. तेथें हान्सलिपर्शीन ह्या नांवाचा एक चष्मे करणारा रहात असे. तो गरीब होता. तो एके दिवशीं आपल्या कामांत गुंतला असतां, आणि त्याची लहान मुल-

गी त्याच्या हत्यारांशी आणि भिगांशी नित्याप्रमाणें खेळत असतां, सहज दोन भिंगे एकापुढे एक धरून, त्यांतून जवळच्या देवळाच्या घुमटाकडे पाहून, ती मोळ्या घाईने ह्याणाली, “बाबा, बाबा, हा घुमट किती जवळ आला हो ! पहा तर खरा !” हे शब्द कार्नी पडतांच तो त्या मुळीजवळ आला, आणि तिने तीं भिंगे कशीं धरिलीं होतीं तीं पाहिलीं; आणि त्यांतून तो खरोखरच त्याला अगदीं जवळ दिसला. त्याविषयीं विचार करून पाहिल्यावर त्याला असें दिसून आलें कीं, त्यांतलें एक भिंग एके बाजूने सपाट आणि दुसऱ्या बाजूने खोलगट असें होतें; आणि दुसरे भिंग एके बाजूने सपाट आणि दुसऱ्या बाजूने पुरीसारखे फुगलेले किंवा वर आलेले होतें; आणि त्यांतून किरण पार जाण्याच्या बिंदूंचा मेळ एकमेकांशीं सहजगत्या पडल्यामुळे, हा चमत्कार झाला.

त्यावरून युक्ति बसवून मोळ्या विचाराने आणि कुशलतेने त्यानें तीन दुर्बिणी तयार करून, त्या, इ० स० १६०८ ह्या वर्षी आपल्या देशाच्या राजाकडे पाठविल्या. त्यांवरून त्याची मोठी वाहवा झाली. त्या युक्तीवर आणखी पुष्कळ दुसऱ्या युक्ति निघून आतां एवढ्या मोळ्या दुर्बिणी तयार केल्या आहेत कीं, त्यांतून आकाशांतले सूर्य, चंद्र, ग्रह आणि इतर तारे हे अगदीं स्पष्ट दिसतात, आणि त्यांच्या गतिही समजतात. ह्या यंत्राच्या योगाने ज्योतिषशास्त्रांत पुष्कळ नवनवे शोध झाले आहेत.

आतां, ह्या शोधाचें श्रेय त्या मुळीला मिळावें, कीं ज्यांनी शोध लाविले त्यांस मिळावें ? आह्या ह्याणतों

त्या मुलीस मिळावें. कां कीं, तिचें बोलणे हें बीज,
आणि विद्वानांचे उद्योग हा महावृक्ष होय. बीजच जर
नसतें, तर वृक्ष कोठून होता ?

अशा प्रकारच्या मुलांच्या खेळांतल्या गोष्टी देखील
लक्षपूर्वक पहाव्या. त्यांतून कदाचित् असे चमत्कार
किती निघतील, हें कोणी सांगवें?

“अरे ! हीं मोत्यें ! हीं कंशाला !”

आपल्या पहाण्यांत ज्या सहस्रावधि वस्तु येतात,
त्यांमध्यें कितीएक अशा आहेत कीं, त्या स्वतःसिद्ध
मनुष्याच्या उपयोगी पडतात; ह्याणजे, त्या उपयोगीं
पडण्यास मनुष्यास दुसऱ्या कोणाचीही गरज लागत
नाहीं; आंबा, अंजीर, जांब, नारिंग इत्यादि फळे आणि
गहूं, तांदूळ इत्यादि धान्ये ह्या वस्तु ह्या प्रकारच्या
होत. परंतु, कितीएक वस्तु अशा आहेत कीं, भौंवतालीं
मनुष्यांचा सहवास असल्यावांचून, एकत्रा मनुष्यास,
त्या कधींही उपयोगीं पडावयाच्या नाहीत; सोने, रुपे,
मोत्यें, रत्ने, हिरे, इत्यादि वस्तु ह्या दुसऱ्या प्रकारच्या
होत. ह्यावरून स्वतःसिद्ध उपयोगी वस्तूंची योग्यता,
मनुष्याच्या सहवासांत मात्र उपयोगीं पडणाऱ्या वस्तूंच्या
योग्यतेपेक्षां मोठी आहे, असें उघड झालें. अथवा असें
ह्याणावें कीं, पहिल्या प्रकारच्या वस्तूंचा उपयोग स्वा-
भाविक, किंवा ईश्वरदत्त आहे; आणि दुसऱ्या प्रकार-
च्या वस्तूंचा उपयोग मनुष्यांनी कल्पिलेला आहे.

एक आरब एके वेळी रानांत वाट चुकला. त्याच्या
जवळची पोटगी थोडक्या वेळांत सरून गेली; आणि

त्याला खडखडीत उपास पडूं लागले. तो फिरत फिरत एका मैदानांत आला; आणि तेथें पाहूं लागला तों, तेथले तंबू वगैरे नुकतेच उपटलेले आहेत, असें त्याच्या दृष्टीस पडलें; आणि त्याला अशी आशा उत्पन्न झाली कीं, निघून गेलेल्या प्रवाशांनीं टाकून दिलेला शिळापाका भाकरतुकडा आपणास सांपडेल; परंतु ती आशा निष्फळ झाली. त्याला भाकरीचा एक कुटका देखील सांपडला नाहीं. तो निराश होऊन, वारीक दृष्टीने इकडे तिकडे पहात असतां, त्याला एकाएकीं एक लहानरी पिशवी दिसली. ती चटकर वर उचलून त्याने पाहिली तों, तिचें तोंड गच्च बांधलेलें आहे, आणि तींत कांहीं कठिण वस्तु खचून भरल्या आहेत, असें त्याला आढळलें. आणि त्याच्या मनांत असें आलें कीं, त्या खारका असाव्या. ह्याणून, मोळ्या आशेने आणि लगवगीने त्याने त्या पिशवीचे तोंड उघाडिलें, आणि पहातो तों, तींत मोठमोठीं मोलवान मोत्यें भरलीं आहेत, असें त्याच्या दृष्टीस पडलें. त्यांजकडे पाहून, आणि तीं जमिनीवर आदळून तो ह्याणाला, “अरे हीं मोत्ये ! हीं मला काय करायाचीं आहेत ! ” पुढे त्याच्याने चालवेना. ह्याणून तो तेथें टेंकला, आणि त्या ठिकाणी अन्नअन्न करून मरण पावला. ! लाख रुपयांचीं मोत्यें जवळ पडलीं होतीं, त्यांच्या योगाने त्याचा जीव वांचला नाहीं; ह्याच जर आण्या दोन आण्यांच्या तितक्या खारका असत्या, तर त्याचा जीव खचीत जगला असता.

मागच्या अंकांतील प्रश्नाचे उत्तर.

१७ मुलगे होते, आणि १५३ गोळ्या होत्या.

बालबोध.

—०५०—

ग्ल्याडस्टन साहेब.



हे आपल्या महाराणीसाहेबांचे सांप्रतचे मुख्य प्रधान होत. सध्या महाराणीसरकारचा अंमल ज्या देशांवर चालत आहे, त्यांचे एकंदर क्षेत्रफल १९,८२,१७७ चौरस मैल आहे; त्यांत लोकसंख्या ३०,६४,००,००० आहे, आणि त्यांचे उत्पन्न १,९१,९२,७०,००० रुपये आहे; एवढच्या मोळ्या राज्यामध्ये, अधिकाराच्या मानानें, महाराणीसाहेबांच्या खालोखाल ह्याटले ह्याणजे हे गृहस्थ आहेत. ह्यांचा संक्षिप्त वृत्तांत येणेप्रमाणे.

इंग्लंड देशामध्ये लिभर्पूल ह्याणून एक मोठे शहर आहे. तेथें सर जान ग्ल्याडस्टन ह्याणून कोणी एक

व्यापारी पूर्वी राहत असे. त्याचे चिरंजीव हे ग्ल्याड-स्टन साहेब होत. हे इ० स० १८०९ ह्या वर्षाच्या डिसेंबर महिन्याच्या २९ व्या तारखेस जन्मले. ते बारा वर्षांचे होण्याच्या आधीच ईटन विद्यालयात जाऊ लागले, आणि तेथें त्यांनी सहा वर्षे अभ्यास केला. तेथें असतां त्यांस विद्येची अभिरुचि फार लागली, आणि प्राचीन भाषांविषयांची त्यांची आवड प्रगट झाली. त्यांनी तेथें एक लहानसे मासिक पुस्तक काढून, तें कितीएक दिवसपर्यंत फार चांगल्या रीतीने चालविले. ग्ल्याडस्टन साहेब ईटन विद्यालयातून निघून आक्सफोर्डच्या पाठशाळेत गेले. तेथें त्यांनी चार वर्षेपर्यंत अभ्यास केला. त्या पाठशाळेमध्ये विद्यार्थ्यांची एक सभा असे. तिजमध्ये हे चांगलीं भाषणे करीत; त्यांवरून त्यांच्या वक्तृत्वाची फार आख्या असे. ते लहानपणापासून मोठे मेहनती विद्यार्थी असत. त्यांविषयां एके ठिकाणी असें ह्यटले आहे की, “ते पाठशाळेत असोत किंवा कोठे घरी असोत; दिवसा दहा वाजल्यापासून दोन वाजत पर्यंत, ते आपल्या विद्याभ्यासांत अगदी मग असत, आणि त्या वेळांत ते कधीं कोणास खेटत नसत. आपल्या वयाच्या अठराव्या वर्षापासून तो एकविसाख्या वर्षापर्यंत, हे दररोजचे चार मोलवान तास, प्रवासांत असत ते दिवस खेरीज करून, त्यांनी कधींही अभ्यास केल्यावांचून जाऊ दिले नाहीत.” ज्ञानसंपादन हा त्यांचा आवडता उद्योग आहे. आणि, त्यांस जरी इतर पुष्कळ मोठमोठीं कामे करावयाचीं असतात, तरी, ह्या उद्योगांत ते खंड पडू देत नाहीत.

इ० स० १८३१ ह्या वर्षी त्यांची सर्वांत मोठी शेवटची परीक्षा उतरली, आणि त्यांची फार वाहवा झाली. नंतर एक वर्षभर त्यांनी इतर देश पाहण्याकरितां युरोपखंडांत प्रवास केला. ह्याच्या पुढच्या वर्षी ह्याणजे इ० स० १८३२ त न्यूयार्क प्रांताच्या लोकांनी आपल्या वतीनें त्यांस पार्लमेंटाचे सभासद नेमिलें. तेव्हांपासून ह्या वेळापर्यंत, ह्याणजे आज एकावन वर्ष हे गृहस्थ पार्लमेंट सभेंत आहेत. ते सध्या मिडलोथियनाच्या वतीचे सभासद आहेत.

हीं गेलीं पन्नास वर्ष त्यांनी सरकारी कामांत घालविलीं आहेत. ते प्रथम इ० स० १८३४ त सरकारी कामगार झाले; आणि, चढत चढत, इ० स० १८६८त महाराणीसाहेबांचे मुख्य प्रधान झाले. तें काम पांच वर्ष चालविल्यावर त्यांनी सोडिलें. पुनः इ० स० १८८० ह्या वर्षी महाराणीसरकारांनी त्यांस बोलावून आणून पुनः मुख्य दिवाणगिरीचे काम दिलें. ते सध्या ते करीत आहेत; आणि तें सर्वांस पसंत वाटत आहे.

राज्यव्यवहारज्ञान, आपल्या कामाची आस्था, वकृत्व, धैर्य, आणि मनास जे योग्य वाटते तें करण्याकिंवयीं खरा निर्धार, ह्या गुणांत त्यांची बरोबरी करण्यास समर्थ, त्यांच्या सारखा दुसरा पुरुष इंग्लिशांच्या एवढच्या मोळ्या राज्यांत मिळणे कठिण ! हे मोठे ग्रंथकारही आहेत. ह्यांनी आजपर्यंत लहान मोठी २९१ पुस्तके लिहिलीं आहेत, असे सांगतात. आणखी ते मोठे धार्मिक आहेत.

असे थोर पुरुष राष्ट्रामध्ये उत्पन्न होणे हें मोठे भाग्य होय. असे भाग्य आमच्या ह्या राष्ट्रास प्राप्त होवो.

उद्योग हें सुखाचें साधन श्लोक.

मोठे कष्ट पिपीलिकेस पडती दाणा घरी न्यावया
 कोळ्याला निज गेहै तंतुमय तें तैसेंच वांधावया
 नेहेमीं मधुमक्षिका श्रमतसे गोळा कराया मधा
 हीं सारीं जपतीं शिवो न सहसा जीवास कीं आपद्धा. १.
 मोठा सिंह पराक्रमी सकलही प्राणी तयातें भिती
 त्याच्या ऐकुनियां रवा थरथरां जीवाभयें कांपती
 भक्ष्यार्थे फिरणे तयासहि वर्नी कीं प्रत्यहीं लागतें
 केल्यावांचुनि कष्ट सौख्य न घडे तात्पर्य हें भासतें. २.
 हें आणोनि मर्नीं करा निशिदिनीं उद्योग हो चांगला
 विश्वेशावरती घरा भरंवसा आधार चित्ता भला
 ज्या धीरीं दृढ निश्रया धरुनियां उद्योग केले महा
 त्यातें त्यांत दिलें यशा प्रभुवरे हें दिव्य दृष्टी पहा. ३.
 होता अल्प मनुष्य वित्त नवहतें भोळा शिवाजी जरी
 म्लेंछांनीं छाळिले रचोनि कपटे त्यातें अनेकांपरी
 झाला तो यशवंत भूपति तयां वारोनियां हो तरी
 उद्योगीं दृढ निश्रयास धरितां ही गोष्ट झाली खरी. ४.
 होते अजाण धनहीन अरण्यवासी
 कीं नोहतें विपुल अन्नहि खावयासी
 पश्वंबरे निजतनूवर घेत होते
 झाले धनी प्रबल भूप पहा अहो ते. ५.
 असो आणखी सांगणं तें कशाला
 नको ती हिमांड्री दिसाया मशाला

१ मुंगीला. २ घर. ३ दुःख. ४ पशुचीं कातडीं. ५ हिमालय पर्वत.

दृढें निश्चये उद्यमा चालवा ही
सुखावधी महाराष्ट्रदेशांत वाहो. ६.

आवड आणि निवड.

आवड ही सर्व प्राण्यांच्या ठार्यां स्वाभाविक असते. मांजरास दूध आवडते, आणि लहान मुलांस खेळणे किंवा गोड खाणे आवडते. त्यास कांहीं विचार लागत नाही. परंतु, निवड जी आहे, ती करायास, वरे कोणते आणि वाईट कोणते हें समजावें लागून, चांगले तेवढे ध्यावे आणि वाईट तेवढे टाकावें, हें करण्याचे सामर्थ्य पाहिजे. हें सामर्थ्य ह्यटले ह्यणजे केवळ विचाराचे आणि निश्चयाचे फल होय.

जीं माणसे आवडीच्या स्वाधीन झालेली असतात, त्यांचे वर्तन अगदीं अविचाराचे, ह्यणजे पशूच्या वर्तनासारखे असते. त्यांत पुढचा विचार मुळींच नसतो. लहान किंवा अविचारी मुळे, एकादा पदार्थ आवडला ह्यणजे, खा खा खातात, किंवा, नार्दी लागली ह्यणजे, खेळ खेळ खेळतात; त्यापासून आपली प्रकृति बिघडेल, किंवा आपला विद्याभ्यासाचा वेळ व्यर्थ जाऊन आपली मोठी हानि होईल, हें त्यांच्या मनांत देखील येत नाहीं. त्याप्रमाणेच किती एक मोठीं प्रौढ मनुष्ये व्यसनासक्त होतात; आणि, त्यापासून आपली मोठी हानि होत आहे, असे समजत असतांही, डोळ्यांवर कातडे ओढून, त्यांत तशींच राहतात. हें फार वाईट आहे. अशी माणसे मनुष्यदेही पशु होत.

आपले खरे हित साधायास, मनुष्यांने, आपल्या आ-

वडीस एकीकडे ठेवून, आपल्या बुद्धीप्रमाणे, चांगले काय ह्याची निवड करून, त्याप्रमाणे वर्तावे, हें आवश्यक आहे. आजपर्यंत ज्या मनुष्यांनी आपल्या उद्योगांनी आपले कल्याण करून घेतले, ते आपल्या आवडीच्या स्वाधीन नव्हते, तर आपल्या निवडीच्या स्वाधीन होते. किंवा, आपली निवड हीच त्यांनी आपली आवड करून टाकिली होती, असे ह्यटले तरी चालेल.

परमेश्वराच्या शोधार्थ ध्रुव अरण्यांत चालला, तेव्हां त्याच्या आईने त्यास आवडण्यासारखे पुष्कळ चांगले पदार्थ देऊ केले. परंतु, त्यांने, ईश्वराचा शोध लावणे ह्याची निवड केली होती; ती त्यांने दृढ धरिली; आणि तींत यश पावून तो चिरंजीव झाला. तसेच, रामाबरोबर भरत वनवासास निघाला तेव्हां, राज्यसुखाचा लोभ सोडून त्यांने इतर लोकांस ह्यटले आहे:—

“येणार ते या अथवा नकाही
राहेन मी हें न घडेचि कांही”

वामन.

ह्यावरून बोध ध्यावा. साधारणपणे आवड ही इंद्रियांची साह्यकर्ता आणि दुःखाची जननी असते; तिचा अमल आपल्या मनावर चालूं देऊ नये. तर निवड ही विचाराची कन्या आणि सुखाची माता असते; तिचे अवलंबन करून, तिच्या धोरणावै चालावै ह्यणजे हित होईल.

मातृभक्तांचे कल्याण होते.

अमेरिकेतल्या संस्थानांस स्वतंत्र करणारा प्रख्यात जार्ज वार्षिंगटन हा तरुण असता, एका गलबतावर

कांहीं काम पतकरून तिकडे जावयास निघाला. सगळी तयारी झाली; त्याच्या सामानाची पेटी देखील त्या ग-लबतावर गेली. नंतर तो आपल्या आईचा निरोप ध्यावयास गेला. तेव्हां, तिच्या डोळ्यांतून अश्रुधारा वाहतांना त्यानें पाहिल्या. तेणेकरून त्याला अतिशयित वाईट वाटलें; आणि त्यानें लागलेंच आपल्या नौकराकडे वळून त्याला सांगितलें, “जा, ती माझी पेटी परत आणायास सांग; माझ्या जाण्याने आईला फार दुःख होत आहे; ह्याणून मी मुळीं जाणारच नाही.”

तो त्या मुलाचा दृढ निश्चय पाहून त्याची आई सद्गदित होऊन त्याला ह्याणाली, “बाळा, जी मुलें आईबापांचा मान राखितात, त्यांचे मी कल्याण करीन, असें देवानें अभिवचन दिलेले आहे; त्याप्रमाणे तो तुझें कल्याण करील.” त्याप्रमाणे खरोखरच त्यांचे पुढें कल्याण झालें.

“जूग कधीं मरत असते काय?”

कोणता व्यवहार कोठे चालावयाचा, हें न समजणे हें वेडगळपण आहे. तें एकाद्या माणसाच्या हातून झालें ह्याणजे, त्याची हानि होते, आणि इतरांस हंसायास कारण सांपडते.

एका लष्करामध्ये एक भोळसर शिपाई होता. त्याला सौंगव्या खेळायाचा फार नाद असे. त्यावरून त्याच्या मनांत असें पक्के ठसून गेलें होतें कीं, कांहीं झालें तरी जूग मरत नाहीं. पुढें एके वेळीं त्यास लढाईस जाणे भाग पडले. तेथें युद्ध भरास आल्यावर, शत्रूकडच्या

वाणींनी आणि गोळ्यांनी रेंकडे शिपाई आणि स्वार पाहतां पाहतां मरून पडूळा लागले. तें दृष्टीस पडतांच, सोंगव्यांच्या डावांतला पेंच ह्या शेंदाडशिपायास आठवला, आणि, तो, हातांतली बंदूक खालीं टाकून, चटकर उडी मारून, एका घोळ्यावर स्वाराच्या मार्गे त्याला गच्छ धरून बसला. त्याला स्वारानें विचारले, “अरे हें काय करतोस?” त्यास त्यानें मोळ्या घाईनें उत्तर दिले, “अहो, चूप, बोलू नका; आतां तुझांला आणि मला भय नाहीं.” त्यास स्वारानें आणखी विचारिले, “कारे? आतारे कां भय नाहीं?” शिपाई ह्याणाला, “आतां आपलें जूग झालें आहे. जूग कधीं मरत असते काय?” हें तो बोलत होता, इतक्यांत सूं सूं करीत एक गोळी येऊन, ती त्या दोघांच्या उरांतून पार निघून गेली, आणि ते मरण पावले!

जेथलें तेथें शोभते. घोळ्याची चाल बुद्धिवळांत जशी असते, तशी जर जीवंत घोळ्याची ठेवूळ्याटलें, तर तें कसें साधेल, आणि तिचा काय उपयोग होईल?

ज्ञान प्राप्त करून घेणें हें वेगळें, आणि त्याचा यथायोग्य उपयोग करणें हें काहीं वेगळें आहे. योजना पाहिजे; नाहींतर सगळें व्यर्थ.

गणितप्रश्न.

पांच पैशांस एक भोपळा मिळतो, एका पैशाला एक कारले मिळते, आणि एका पैशाला वीस वांगी मिळतात. आतां, रांभर पैशांत शंभर फळे आणायाचीं आहेत; तीं किती किती येतील?

बालबोध.

—४५३०३१—

महाराज जयाजीराव शिंदे.



सांप्रत काळी ह्या देशामध्यें जे आमचे राजे थोडेसे राहिले आहेत, त्यांत शिंद्यांचे राज्य मोठे आहे. त्यांच्या प्रांताचे क्षेत्रफळ ३३,११९ चौरसमैल आहे; त्यांत लोकसंख्या २९,००,००० आहे; आणि त्याचे उत्पन्न १,११,०९,१०० रुपयांहून अधिक आहे. त्यांच्या राज्यामध्ये वीस हजारांपेक्षां अधिक सैन्य आहे. त्याची तयारी उत्कृष्ट आहे. ह्या राज्याचे अधिपति महाराज जयाजीराव आहेत. त्यांचा संक्षिप्त वृत्तांत आह्याचे येथे देतो.

जनकोजीमहाराज हे इ० स० १८४३ त मरण पावले. तेव्हां त्यांस मूलब्राह्म काहीं नव्हतें. ह्याणून, त्यांच्या

कुळांतील हणमंतराव नामक गृहस्थांचे चिरंजीव भगी-
रथराव ह्यांस त्यांचे दत्तक पुत्र करून, इंग्लिश सरका-
राच्या मान्यतेने गादीवर बसविलें; आणि त्यांस सया-
जीराव महाराज असें नांव ठेविलें. त्या वेळी ते आठ
वर्षांचे होते. ह्याणून त्यांच्या राज्याचा कारभार त्यांचे
सासरे मामासाहेब हे पहात असत.

पुढे दादा खासगीवाले ह्या नांवाच्या गृहस्थांनी, म-
हाराजांच्या मातुश्री ताराबाईसाहेब ह्यांस भलभलत्याच
मसलती सांगून, मामासाहेबांस एकीकडे ठेवून, दरबारांत
श्रेष्ठत्व मिळविलें; आणि त्यावरून मोठा बखेडा होऊन,
शिंदेसरकार आणि इंग्लिशसरकार ह्यांचे वैमनस्य आले.
ते इतके की, उभय पक्षांची सैन्ये सिढ्ह होऊन, इ०
स० १८४३त, एकेच दिवरी, सकाळी महाराजपुर येथे
एक, आणि सायंकाळी पुनियार येथे एक, अशा त्यांच्या
लढाया झाल्या. त्यांत शिंदे सरकारच्या सैन्याचा अ-
गदी पराभव झाला. नंतर, शिंद्यांच्या दरबारी मंडळीने
इंग्लिशांशी वैर करण्याचे सोडिलें; आणि त्यांच्या अनु-
मताने, चांगल्या शहाण्या व अनुभव घेतलेल्या अशा
सहा गृहस्थांचे एक प्रधानमंडळ नेमून, असे ठरविले
की, जयाजीराव शिंदे प्रौढ होत तोपर्यंत त्यांनी त्यांच्या
राज्याचा कारभार चालवावा. ती व्यवस्था यथास्थित
चालली. पुढे इ० स० १८५३त, महाराजांस स्वराज्य
चालविण्याचा पूर्ण अधिकार मिळाला. त्यांच्या पूर्वीच
श्री० रावराजे दिनकरराव ह्यांस त्यांच्या दरबारची
दिवाणिगिरी प्राप्त झाली होती.

पुढे चार वर्षांनी शिंदे लोकांचे प्रचंडबंड उठले. त्यांतले

पुढारी नानासाहेब पेशवे, तात्या टोपे इत्यादि बंडळी सैन्यासहवर्तमान ग्वालेरीवर आली. त्यांशी शिंदेसरकारानें कांहीं वेळ चांगली लढाई केली. परंतु, तींत यश आले नाहीं; ह्याणून, महाराज आणि राजे दिनकरराव हे उभयतां इंग्लिश सरकारच्या आश्रयास आग्रा येथे निघून गेले. तेव्हां, इंग्लिश सरकाराकडचे प्रख्यात पराक्रमी सेनापति सर द्यूरोजसाहेब ह्यांनी एकदम ग्वालेरीवर हछा करून, तेथून बंडवाल्यांस हुसकून लाविलें, आणि जयाजीराव महाराजांस पुनः त्यांच्या गादीवर बसविलें. हीं वर्तमाने इ० स० १८५८च्या जून महिन्यांत घडलीं.

ह्या बंडाच्या प्रसंगी महाराज जयाजीराव शिंदे आणि त्यांचे दिवाण राजे दिनकरराव हे इंग्लिश सरकाराशी फार इमानें इतबारें वागले. ह्यावरून महाराजांस महाराणी सरकाराकडून तीन लाखांचा मुलूख व मोठा मान मिळाला, आणि राजे दिनकरराव ह्यांस इंग्लिश सरकारानें पांच हजारांची व शिंदे सरकारानें पन्नास हजारांची जहागीर दिली.

आपल्या राज्याच्या रक्षणाकरितां पायदळ पलटणी सात, स्वारांच्या पलटणी दोन, आणि गोलंदाजांच्या तुकळ्या चार, इतके इंग्लिशांचे सैन्य शिंद्यांस आपल्या राज्यांत ठेवावें लागतें. ह्यांत एकंदर सुमारे ८,४०० लोक आहेत.

महाराज न्यायी, नीतिमान, आणि आपल्या प्रजेच्या हिताविषयीं परम दक्ष आहेत; आणि त्यांची प्रजा त्यांवर संतुष्ट आहे. परमेश्वरकृपेने हें राज्य वृद्धि पावून चिरकाल असो.

मरण खचीत घैर्हल.

श्लोक.

- जरी जोडिले हेम कोव्यानकोटी
जनामाजि संपादिली कीर्ति मोठी
सहस्रावधी ठेविले दासदासी
मरावें तरी लागतें कीं तयासी. १.
प्रयत्ने महा ग्रंथ वाचोनि सारे
मर्नीं ठेविलीं शुद्ध तच्चे अपारे
जगीं फार वाखाणिला ज्ञानराशी
मरावें तरी लागतें कीं तयासी. २.
रणीं मारिले शत्रु झुंजार भारी
धरा आणिली आपुलीया अहारीं
महा नित्य धन्वंतरी आश्रयासी
मरावें तरी लागतें कीं तयासी. ३.
भवा त्यागुनी जाहला थोर योगी
समाधीचिया तो सुखा नित्य भोगी
तया भेटतो बोलती स्वर्गवासी
मरावें तरी लागतें कीं तयासी. ४.
अहो रावणासारिखे गर्वमूर्ती
तसे धर्मसे नम्रता ज्यांत पूर्ती
दरिद्री धनी पातकी पुण्यराशी
मरावें अशां लागलें कीं जनांसी. ५.
मलाही तसें खास लागेल जावें
असें नित्य अभ्यंतरीं आठवावें
न देवापुढें होय खालीं पहावें
प्रकारें अशा आयु हें घालवावें. ६.

कित्ता.

लहान मुळे लिहूं लागलीं ह्याणजे त्यांस पाहून काढण्याकरितां जो चांगल्या वळणदार अक्षराचा कागद त्यांच्यापुढे ठेवितात, त्यास कित्ता ह्याणतात. आणि तो कित्ता जितका चांगला मिळववेल, तितका चांगला मिळ-विण्याविषयीं लोक खटपट करितात. कां कीं, तो ज्या मानानें चांगला असेल, त्या मानानें मुलांचें अक्षर चांगलें व्हावयाचें, हें त्यांस ठाऊक असतें. आणि तें बहुतांशी खरें आहे.

थोडा विचार करून पाहिला ह्याणजे असें लक्षांत येईल कीं, अक्षर चांगलें काढतां येण्यास जसा चांगला कित्ता अवश्यक आहे, तरी कोणतीही एकादी चांगली गोष्ट करण्यास चांगला नमुना अवश्यक आहे. निरंतर नीतीनें वागणें, आपलें आयुष्य चांगल्या कामांत खरचिणें, करवेल तितकें जनाचें वरें करणें, दया, क्षमा, शांति ह्यांचें अवलंबन करणें, सदा संतोषदृष्टि असणें, परमेश्वरास भिऊन चालणें, इत्यादि अनेक गोष्टी मनुष्याच्या सुखास आणि कल्याणास अत्यंत अवश्यक आहेत; त्या बाजारांत विकत मिळत नाहीत; किंवा त्या कोणास कोणाच्यानें एकदम देववत नाहीत; तर, जसें कित्याकडे पाहून अक्षर आढतां काढतां चांगलें होतें, तसे, हे सद्गुण, गुणी पुरुषांकडे दृष्टि ठेवून, त्यांचा सदोदित थोडथोडा परिपाठ ठेविल्यानें मनुष्यास प्राप्त होतात. असे जे कोणी गुणी पुरुष आजपर्यंत होऊन गेले, तेच जनाचे उत्तम कित्ते होत. त्यांचे देह जरी नष्ट झाले आहेत, तरी आपल्या चरित्रांच्या रूपानें ते जीवंत

आहेत; आणि जनास नीतीचे वळण लावण्याचे काम जीवंत असतांना जें ते करीत होते, त्याच्या सहस्रपट अधिक काम ते आतां करीत आहेत.

गैतमबुद्ध हा जीवंत होता तेव्हांके वळ आपल्या भौंवतालच्यांस किंवा फारतर आपल्या राष्ट्रांतल्या लोकांस मात्र सन्मार्ग दाखवीत होता. परंतु, त्याचे चरित्र आणि त्याचीं मर्ते ह्यांच्या अवलोकनानें, आज कितीएक राष्ट्रांतल्या लक्षावधि लोकांस त्याचा कित्ता उपयोगी पडत आहे.

धर्मराज हा शांतीविषयीं आणि आपल्या वचनानुरूप सत्याचरण करण्याविषयीं उत्तम कित्ता होय. द्वौपदीची विटंबना पाहून भीमास अत्यंत कोप आला, आणि तो गदा वेऊन दुर्योधनाचे आंगावर धांवून चालला; तेव्हां त्याला धर्म ह्याणालाः—
ओवी.

जरी क्रोध नावरे तुळिया चित्ता,
तरी गदा वोरीं माळिया माथां,
परी असत्यदोष कुंतीसुता,
स्पर्शे ऐसें न करावै.

मुक्तेश्वर.

रामदासस्वामी.— हा निलोभतेविषयीं उत्तम कित्ता आहे. शिवाजी महाराज राज्य देण्यास सिद्ध झाले, तें त्यांनी नको ह्याटले.

रामशास्त्री.— हा निस्टहतेविषयीं उत्तम कित्ता होय. ह्यांनी नारायणरावाच्या वधाच्या संबंधानें राघोवादादांस जें उत्तर दिलें, आणि त्यानंतर जें आचरण केलेलें, तें सर्वत्र प्रसिद्ध आहे.

अशा थोरांचीं जीं चरित्रें, तेच आतां कित्ते होत. ते नित्य पुढे ठेवून, ह्याणजे मनांत आणून, त्यांचे काहीं तरी वळण धरण्याचा प्रयत्न करावा. तें पुष्कळ न लागलें, तर थोडे तरी लागेल; पण लागेल; तेवढाच लाभ.

गर्वाचा अमल.

अमल येणे ह्याणजे वेडे होणे; आणि वेडे होणे ह्याणजे वस्तूचे सत्य स्वरूप असावें एक, आणि भासावें भलतेंच. ती स्थिति पशूच्या स्थितीपेक्षांही लज्जास्पद आहे.

एक मनुष्य मद्यपानाच्या अमलानें अतिशयित वेफाम होऊन, रस्त्यांतून “पैस पैस” असें मोळ्यांनी ओरडत, आणि भेलकांब्या खात चालला होता. त्यास पाहून लोक त्यापासून दूर दूर होऊन जात होते. त्या रस्त्याच्या बाजूस एक मोठा वडाचा दृक्ष होता. त्याच्याजवळ ही स्वारी झुकांब्या खात खात गेली, आणि त्याला “पैस पैस” ह्याणून लागली. परंतु, तो जाग्यावरून हालत नाहीं असें जेव्हां त्याच्या दृष्टीस पडले, तेव्हां तो त्याला फार संतापून ह्याणाला, “नाय नाय ! तुला धक्या मारिल्याशिवाय तू वाट सोडायाचा नाय.” असें ह्याणून त्यानें त्याला जी एक मोठी धक्की दिली, तीसरसा तो स्वतः त्या झाडापासून दहा पांच हा तांवर जाऊन पडला. आणि मग त्या झाडाकडे पाहून ह्याणाला, “आतां ठीक झालें का नाय ! आतां कसा दूर पळालास ! खोड तुटली !” ह्यावरून, खरी गोष्ट झाली काय, आणि त्याला भासली काय, तें पहा !

गर्वाच्या अमलानें असेंच होतें. ह्याणजे, गर्वाच्या योगानें मनुष्य आपली स्वतःची योग्यता विसरतो, आणि ती फार मोठी आहे असें समजून भलभलतीच कर्म करायास प्रवृत्त होतो. तें वेज्यासारखें दिसतें, आणि त्याच्या योगानें शहाण्या मनुष्यास हंसायास येतें. इराण देशाचा राजा झर्कसिंज हा मोक्षा सैन्यासहवर्तमान इ० स० पूर्वी ४८० वे वर्षी युरोपखंडावर स्वारी करायास निघाला. त्याला हेलेस्पांट सामुद्रधुनी ओलांडून जावयाचें होतें, ह्याणून त्यानें तीवर नावांचा पूल बांधविला. तो पुरता झाला न झाला इतक्यांत समुद्रांत एकाएकीं मोठें तुफान होऊन त्याच्या योगानें तो सगळा मोडून गेला. तें पाहून झर्कसिंज ह्यास अतिशयित संताप आला, आणि त्यानें मोक्षा रागानें ओरडून असा हुक्म केला कीं, ‘त्या समुद्रास एकदम तीनशें फटके मारा, आणि त्यामध्ये लोखंडाच्या मोठमोक्षा विज्ञा टाकून द्या, एरवीं तो ताळ्यावर यावयाचा नाहीं. आणखी त्याला असें स्पष्ट कळवा कीं, स्वेच्छाचारी दांडग्या समुद्रा, तुझ्या धन्यानें ही शिक्षा तुला केली आहे; आणि, तुला आवडो अगर न आवडो, तुला ओलांडून पार जाण्याचा निश्रय त्यानें केला आहे, हें खचीत समज !’ त्याप्रमाणें ती आज्ञा त्याच्या सेवकांनी परिपूर्ण केली !

आपणास कोणत्याही मनोविकाराचा अमल इतका येऊ नये, ह्याविषयीं मनुष्यानें जपावें. बेसावध राहूं नये.

मागच्या अंकांतल्या प्रक्षाचें उत्तर.

१९ भौपळे; १ कारले; आणि २० वांगीं.

बालबोध.

—४३५—

लार्ड रिपन.



परमेश्वराच्या इच्छेनुरूप हें आपलें राष्ट्र इंग्लिश लोकांच्या अमलाखालीं गेलें आहे. ह्याचा राज्यकारभार चालविण्यास इंग्लंडाहून, पांच पांच वर्षांच्या मुदतीनें, एक मोठा अधिकारी नेमून येत असतो. त्यास गव्हरनर जनरल आणि व्हाइसराय हा किताब आहे. ह्यास वीस बावीस हजार रुपये दरमहां पगार असून, ह्याचा हुक्म सगळ्या हिंदुस्थानावर चालतो. असे जे गव्हरनर जनरल आजपर्यंत ह्या आपल्या देशावर आले, त्यांत सध्याचे गव्हरनर जनरल फार उत्तम, किंवद्दुना अप्रतिम होत. ह्यांचे नांव लार्ड रिपन हें आहे.

हे लार्ड रिपन इ० स० १८२७ ह्या वर्षी जन्मले. त्यांनी लहानपणी फार चांगला अभ्यास करून मोठा लौकिक मिळविला. ते इ० स० १८९३ ह्या वर्षी पार्ल-मेंट सभेचे सभासद झाले. आणि मग त्यांनी कितीएक मोठमोठीं सरकारी कामे पतकरून तीं चांगल्या प्रकारे बजाविलीं. तेणेकरून विलायतच्या दरबारांत त्यांचे वजन पुष्कळ वाढले. आणि, लार्ड लिटन हे आपले गव्हर्नर जनरलांचे काम सोडून गेल्यावर, महाराणी सरकारांनी ह्यांस त्या जागेवर नेमिले. त्याप्रमाणे ते, इ० स० १८८० च्या जून महिन्यांत कलकत्त्यास दाखल होऊन आपले काम पाहू लागले.

आहीं ह्या गृहस्थांस अप्रतिम ह्यटले आहे, ह्यांचे कारण असें आहे की, ह्या देशांत जे इंगिलश लोक येतात, ते बहुतकरून आपले व आपल्या लोकांचे मात्र हित पाहतात, आणि ह्या देशांतल्या लोकांस हलके आणि तुच्छ समजून, त्यांच्या हिताकडे मुळींच लक्षदेत नाहींत, असें आढळते; परंतु लार्ड रिपन ह्यांची वर्तणूक ह्यांच्या अगदीं उलट आहे; ह्याणजे ते, आपल्या लोकांस आणि हिंदुस्थानच्या लोकांस एकसारखे समजून, जे कितीएक हक्क इंगिलश लोकांपेक्षां हिंदुस्थानच्या लोकांस कमी आहेत, ते सर्व त्यांस देऊन, सर्वांस एकसारखे करण्याचा प्रयत्न ते करीत आहेत. हें कितीएक इंगिलश लोकांस बरें वाटत नाहीं. ह्याणून ते लार्ड रिपन ह्यांची फार निंदा करितात. तरी ती सगळी एकाद्या साधूप्रमाणे शांतपणे सोसून, ते आपले स्तुत्य काम एकसारखे पुढे

चालवीत आहेत. खरोखर ते धन्य होते. तुकाराम महाराजांनी जें ह्याटलें आहे कीं,

“जगाच्या कल्याणा संतांच्या विभूती
देह कष्टवीती उपकारे,”

त्याची आठण आहांस होते; आणि आझी लाई रिपन ह्यांची गणना संतांत करितों.

ह्या देशांतलें कलाकौशल्य बुडत चाललें आहे, त्यास उत्तेजन देऊन तें उदयास आणावें, आणि तद्वारा ह्या देशांतल्या लोकांचे कल्याण करावें, असेही त्यांचे पुष्कळ प्रयत्न चालले आहेत.

त्याप्रमाणेंच ह्या देशाच्या राज्यकारभाराचे काम होईल तितके ह्या देशांतल्या कोकांच्या हातीं सौंपावें, असा उद्योग ते करीत आहेत.

ह्या माहात्म्यांची पांच वर्षांची मुदत दहा वर्षेपर्यंत तरी वाढवावी, ह्याणून हिंदुस्थानच्या लोकांनी महाराणी सरकारास अर्ज केला आहे. तो मान्य करण्याची बुद्धि परमेश्वर त्यांस देवो.

लाई रिपन हे मोठे धर्मनिष्ठ आहेत. आणि अशा उत्तम रीतीने वागण्याविषयीं जी त्यांची प्रवृत्ति होते, ती, त्या धर्मनिष्ठेचे फल असावें, असें वाटतें. देव करो आणि ते ह्या देशावर पुष्कळ दिवस राहोत.

पाणिपतावर जाण्याची तयारी. आर्या.

रणवीरहो चला त्या यवनपतीशीं करावया समर व्हावें यशवंत तुहीं दैत्यांशीं झगडतां जसे अैमर. १.

मौक्या यत्नीं केलें संपादन जें स्वकीय वडिलांहीं
 तें राज्य आपणांला रक्षाया आजि काय बल नाहीं. १.
 निजपातिसंपादित बहु अबैलाही रक्षितात धनराशी
 तें कार्य नये तर मग घिकार असो अशा नरपणाशी. २.
 जिकडे नये तिकडे हरि हें आहे नीतिवच जरी ठावें
 त्या पाप्यावर मग कां शस्त्र धराया न आपण उठावें. ३.
 कंबर बांधा लवकर चला करा घोर समर हो यवर्नी
 कोल्ह्यांनी सिंहांच्या काय करावें पराक्रमास वर्नी. ४.
 निजराज्यरक्षणासम दुसरें शुभकार्य या जर्गी नाहीं.
 हें जाणोनि खरचिले त्याकरितां असु रणीं बहु जनांहीं. ५.
 शस्त्र धरूं यत्न करूं समरीं मारूं पराक्रमे अरिलै
 किंवा मरूं ह्याणा हा निश्रय देवा स्मरोनियां धरिला. ६.
 धारैतीर्थीं पडलों तर जाऊं मुक्तिसौख्य भोगाया
 अरि जिकिला तर यशें आहेत विसिंद्धे हे सुकवि गाया. ७.
 कोण्याही अर्थानें जन्मसफलता रणीं खरी होती
 साधायाची संधी नका पहा घालवूं चतुर हो ती. ८.
 हा बुद्धिवाद तुमच्या मना करो प्रेरणा चलायाची
 उत्पत्तिस्थितिलय जो करितो त्या दासहें नमुनि यांची. ९.

दुखणे.

दुखणे ह्याणजे पीडा. तें कोणास आवडत नाहीं;
 आणि तें टाळण्याविषयीं होतील तितके प्रयत्न करितात.
 परंतु, तें आल्यावांचून राहत नाहीं. आहार, निद्रा इत्या-
 दिकांत नियमितपणा ठेविल्यानें प्रकृति चांगली राहते,

१ ब्रिया. २ न्याय. ३ शत्रूला. ४ समरांगणी. ५ तयार. ६ मागतो.

दुखणे येत नाहीं, असे पुष्कळ लोक समजतात; आणि पुष्कळ अंशी खरे आहे, असे अनुभवावरून वाटते. परंतु अतिशयित नियमित रीतीने राहणाऱ्या मनुष्यांसही दुखणे सोडीत नाहीं. तें यावयाचे तें येतेच. ह्यावरून, प्रकृति निरोगी राखणे हें केवळ मनुष्याच्या हातचे नाहीं; तर, त्याच्या हातीं नाहीं असे कांहीं त्यांत आहे, असे दिसते. असे नसते, तर, नियमित रीतीने राहणाऱ्या माणसाला दुखणे कधीच आले नसते.

आपल्या देहामध्ये कफ, वात, पित्त, इत्यादि तच्चे कांहीं नियमित प्रमाणाने असतात, तोंपर्यंत आपली प्रकृति चांगली असते; आणि शरीराचे सगळे व्यापार बरोबर चालतात. परंतु, एखाद्या कारणावरून तें प्रमाण विघडून त्यांतले एकादें तच्च वाजवीपेक्षां वाढविले, किंवा कमी झाले, ह्याणजे सगळी घडी विघडते, आणि शरीरव्यापार बरोबर चालेनातसे होतात. त्यालाच आपण दुखणे ह्याणतो. तें दुखणे नाहींसे करावयाचे ह्याटले ह्याणजे, जे तच्च अधिक झाले असेल तें कमी करणे किंवा कमी झाले असेल ते अधिक करणे होय. आणि वैद्य जीं औषधे देतात, त्या सर्वांचा मुख्य उद्देश हाच असतो. हा सिद्धीस जाण्यास आधीं प्रथम, कोणतें तच्च कमी किंवा जास्ती झाले आहे, हें समजणे अवश्यक आहे; ह्यास चिकित्सा ह्याणतात; आणि मग, तें कोणत्या औषधाच्या योगाने व्यवस्थित होईल हें समजून, त्याप्रमाणे तें देणे, ह्यास योजना ह्याणतात. ही चिकित्सा बिनचूक होण्यास मनुष्याच्या शरीरप्रकृतीचे ज्ञान पूर्ण असले पाहिजे; आणि योजना बिनचूक होण्यास पदार्थाच्या गु-

णधर्माचे ज्ञान पूर्ण असलें पाहिजे. तें आहे कोठे ? सिंधूंत विंदु देखील नाहीं. सगळे अजमासाअजमासाने चालले आहे, असे मोठमोठाले वैद्य ह्याणतात. तेव्हां, त्यांत चुक्या व्हाव्या ह्यांत नवल तें कोणते ?

दुखण्याचा वाईट परिणाम मरण होय. ह्याणून मनुष्यें दुखणे दूर करण्याचा प्रयत्न मोळ्या अगत्याने करितात. राजेरजवाड्यांची प्रकृति तर मोठमोठे वैद्य प्रत्यर्हीं पाहतात. परंतु, त्यांस दुखणे टाळितां येते काय ? आर्धी मुळीं दुखणे येत आहे, असे कळेल तर तें टाळतील कीं नाहीं ? एकादें दुखणे असे असते कीं, तें आंगांत वाढत असते, तरी मनुष्याच्या समजुतीस येत नाहीं. तें कोठपर्यंत; मरण येईपर्यंत !

स्पेनदेशाचा राजा पहिला महंमद हा चांगला घडाखडा दिसत असून, संध्याकाळीं स्वस्थपणे बागेत हिंडत असतां, त्यास त्याच्या दरबारचा एक उमराव ह्याणाला, “जगांतलीं सगळीं सुखें परमेश्वराने राजांकरितां उत्पन्न केलीं आहेत. त्यांचे जिणे किती सुखाचे ह्याणून सांगावै?” त्यावर तो राजा ह्याणाला, “अहो, राजे चालतात, त्यामार्गावर गुलाबाचीं फुले पसरलेलीं आहेत अशीं दिसतात खरीं; पण, गुलाबाला काटे असतात, हें तुह्यांला ठाऊक नाहीं काय ? आणि शेवट ह्याटला ह्याणजे राजाचा आणि रंकाचा एकसारखाच नव्हे काय ? शेवटीं एकटा जायाचा ! आयुष्याची दोरी ईश्वराचे हातांत.” हें बोलणे झाल्यावर तो राजा नित्याप्रमाणे आपल्या रंगमहालांत जाऊन छपरपलंगावर निजला. आणि तेव्हां जो निजला तो निजलाच; पुनः उठला नाहीं !

महंमदाच्या अंगांतलें दुखणे वाढत होते, तें त्याला आणि त्याच्या वैद्याला समजले नाही. दुखणे समजलेच नाही, तेव्हां उपाय कोठून होणार !

ह्यावरून बोध घेऊन सावध व्हावें. प्रकृति चांगली सुट्टद वाटत आहे, एवढ्यावरून आपल्या अंगांत दुखणे नाहीच, असें समजून नये. दुखण्याच्या वाईट परिणामास नेहमी तयार असावें. ह्यास उत्तम साधन ह्यांजे सदाचरण होय.

प्राण्याचे झाड.

आफ्रिका खंडाच्या पूर्वेस माडागास्कर ह्या नांवाचे एक मोठे बेट आहे. त्यामध्ये एका प्रकारचीं झाडे आहेत. त्यांचे बुंधे मोठे असून, त्यांचीं पाने केळीच्या पानांसारखीं असतात. तीं तेथील लोकांस, केळीच्या पानांप्रमाणे जेवायास उपयोगीं पडून, घरांच्या शाकाराच्याही उपयोगीं पडतात. ह्या झाडांची उंची बुंध्यापासून पाने फुटतात तेथपर्यंत सुमारे बत्तीस पस्तीस फूट असते. ह्या झाडाच्या खोडामध्ये पुष्कळ निर्मळ पाणी असते. तहान लागली ह्याणजे लोक त्याच्या जवळ जातात; त्याच्या खोडास भोंक पाडितात; आणि त्यांतून जें अमृतासारखे गोड पाणी येते, तें पिऊन समाधान पावतात ! रात्रीं जें दंव ह्या झाडांच्या पानांवर जमते, तें त्याच्या खोडांत वाहात जाऊन, त्याचें हें पाणी झालेले असते ! केवढा चमत्कार आहे ! अशीच कितीएक बेटांमध्ये भाकरीचीं झाडे आहेत. प्राण्यांच्या सोईकरितां परमेश्वरानें कोठे काय काय करून ठेविले आहे, ह्याचा

अंत लागावयाचा नाही. मनुष्याला ह्याविषयीं जें कांही समजले आहे, तें, समजलेले नाहीं त्याच्या शतकोव्यांशा—इतके तरी आहे काय ? नाहीं; खरोखर इतके देखील नाहीं. तरी त्याला ज्ञानाचा गर्व केवढा आहे तो पहा !

खरें प्रामाणिकपण.

दक्षिण अमेरिकेमध्ये पूर्वी गुलामांच्या क्रयविक्रयाचे बाजार असत. त्यांतल्या एका बाजारामध्ये एक अगदीं नवा तरणा गुलाम विकरीस आणिला होता. तो स्वभावानें चांगला आणि थोर मनाचा असावा, असें त्याच्या मुद्रेवरूनच दिसत होते. तो कोणा दुष्टाच्या हातीं पडू नये, ह्याणून, कोणी एक दयाळू सुशील मृहस्थ त्यापाशीं जाऊन, उगाच त्याचे मन पाहण्याकरितां, त्यास ह्याणाला, “कायरे मुला, जर मी तुला घेतलें, तर तू माझीं कामें इमानेइतवारें करशील ना” ? त्यावर त्या मुलानें उत्तर दिले, “महाराज, मला आपण ध्या कि दुसरा कोणी घेवो, मजवर सोंपलेले काम मला इमानेइतवारें केलेंच पाहिजे.” हें उत्तर किती उत्तम आहे ! खरें प्रामाणिकपण हें बावनकशी सोन्यासारखे आहे. तें तुझी कोठेही ठेवा. तें जशाचे तसें रहावयाचे.

गणितप्रश्न.

एका वाण्यापाशीं खोटी तराजू होती. तिच्या एका पारऱ्यांत गूळ घालून वजन केला, तो प्रथम १६ शेर भरला; आणि मग तो दुसऱ्या पारऱ्यांत घालून वजन करून पाहिला, तो अवघा ९ शेर भरला. ह्यावरून तो गूळ खरोखर किती शेर होता, व अशा कामांत पदार्थांचे खरें वजन कसें काढावें, तें सांगा.

बालबोध.

—♦♦♦♦—

महाराज तुकोजी राव होळकर.



आमच्या देशाच्या इतिहासामध्ये तरवारबहादुरी-विषयीं ज्या घराण्यांची फार आख्या आहे, त्यांतल्या प्रमुखांत होळकरांच्या घराण्याची गणना आहे. त्याच्या सैन्याच्या आणि इंग्लिशांच्या सैन्याच्या ज्या कितीएक क्षटापटी झाल्या, त्यांचे वर्णन ग्रंथांतरीं केलेलें आहे.

होळकरसरकारची राजधानी इंदूर आहे. तेथील पूर्वीचे महाराच हरिराव हे इ० स० १८४३ ह्या वर्षी मरण पावले; आणि हल्ळीचे महाराज तुकोजीराव होळकर हे त्यांचे दत्तक पुत्र त्यांचे गादीवर बसले. तेव्हां हे अल्पवयस्क होते. पुढे प्रौढ झाल्यावर, ते आपल्या राज्याचा कारभार स्वतः पाहू लागले. इ० स० १८९७ च्या बंडाच्या गर्दीत ह्यांच्याही मुलुखांत कांहीं गडबड झाली होती; व त्या विथरलेल्या लोकांशीं इंग्लिश सरकाराच्या सैन्यास बराच झगडा करावा लागला. परंतु,

त्यांत होळकर सरकारचे अंग मुळीच नव्हतें, अशी इंग्लिश सरकारची खात्री होती.

ही बंडाची गडबड खेरीज करून, हे महाराज गादी-वर बसल्यापासून आजपर्यंत, त्यांच्या राज्याचा कारभार अगदीं शांतपणे चालला आहे. त्यांच्या मुलुखाचें क्षेत्रफळ ३१८ चौरस मैल आहे; लोकसंख्या ९७६०९० आहे; आणि उत्पन्न ३०००००० रुपये आहे. ह्या राज्यांतले लोक सुखी आहेत. आणि होळकरसरकार आपला राज्यकारभार फार उत्तम रीतीने चालवून इंग्लिश सरकाराशीं फार स्नेहभावाने वागतात. हेही महाराज आपल्या वंशाच्या आख्येप्रमाणे मोठे तेजस्वी आणि शूर आहेत, असे ह्याणतात. परंतु, ह्या शांततेच्या युगामध्ये त्या गुणांचे प्रदर्शन होण्याचा प्रसंगच येत नाहीं. दूधपाण्याशीं गांठ पडल्यावांचून हंसाची परीक्षा होत नाहीं; आणि याचकाशीं गांठ पडल्यावांचून दात्याची परीक्षा होत नाहीं; तशी, अशा पुरुषांची परीक्षा युद्धप्रसंगावांचून होत नाहीं. पण ती सहसा न होवो. तीवांचून कांहीं अडलें नाहीं. आमच्या देशांत शांतता आहे, हा आत्मांस फार मोठा लाभ आहे.

कारण पडल्यास मुलगा दत्तक घेण्याचा अधिकार ह्या महाराजांस, १० स० १८६२ त, इंग्रज सरकाराने दिला आहे. परंतु, परमेश्वरकृपेने त्या अधिकाराचा उपयोग करण्याचे प्रयोजन नाहीं. महाराजांस पुत्र झाले आहेत. हें आमचें स्वराज्य निरंतर उत्तम प्रकारे चालो, अशी परमेश्वरापाशीं आमची प्रार्थना आहे.

पराधीनता.

श्लोक.

असुनि दुःख मनीं हंसते वरी
मुख वरी रडते जरि अंतरीं
समज एक दुजे वदते पहा
परवशत्व विचित्र कसे अहा. १.

धनगरापुढती कुतरा जसा
मन धर्ण बहु बागडतो तसा
पुढपुढे करितो धरुनी स्थैहा
परवशत्व विचित्र कसे अहा. २.

जरि मला कळते बेरवे बुरें
न वदवे तरि काय खेरेखुरें
बृष्टभ गाझण ही ह्यणतो दुहा
परवशत्व विचित्र कसे अहा. ३.

खचित मी बहु डोळस आंधळा
असुनि पाय अरोगहि पांगळा
कळुनि चार दुणे ह्यणतो दहा
परवशत्व विचित्र असे अहा. ४.

सकल हा क्रम पोट भरावया
न मनुजत्वं पशुत्वचि नांव या
हरहर प्रभु यो करुणा तुला
कर विमुक्त सुदीन जना मला. ५.

पराधीनता रौरंव स्पष्ट हो तो

१. इच्छा. २. चांगले. ३. वाईट. ४. बैल. ५. दूध काढा.
६. मनुष्यपण. ७. नरक.

तथानें जनां ताप अत्यंत होतो
परी त्याविणे या न चाले जनांत
ह्यणोनी तया सुज्ञही वाहतात.

६.

करून दाखवावें, बोलून फसूं नये.

आत्मस्तुति करण्याची संवय हा एक मोठा दोष आहे. तो आपले ठायीं असूं नये, असें सर्वास वाटतें. परंतु, त्यापासून अगदीं अलिप्त अर्थीं मनुष्ये फार थोडीं असतात; आणखी त्यांतही, मोळ्या अधिकारावरचीं मनुष्ये अगदीं कमी, किंबहुना मुळींच नसतात, असें ह्यटले तरी चालेल. असें होण्याचें करण असें कीं, त्यांस आत्मस्तुति करून घेण्याचे प्रसंग पुष्कळ असतात; आणि तींत जरी केवढे व्यंग असले, तरी त्यांस त्याविषयीं कोणी कांहीं बोलत नाहीं. मागें केलेल्या कृत्यांबद्दल आपली वाहवा करणे ही आत्मस्तुति; ती प्रमाणेच, पुढे करावयाच्या गोष्टीविषयीं आपल्या सामर्थ्याची आपणच तारीफ करणे, ही वल्गना होय. ही आत्मस्तुतीपेक्षांही वाईट आहे. कां कीं, पुढे बडणाऱ्या गोष्टी मनुष्याच्या हातच्या नसतात. त्यांत अनेक कारणांनी विपर्यास घडतो. आणि त्यांत एकादा विपरीत प्रकार घडून आला, ह्याणजे, त्यापासून जी लज्जा प्राप्त होते, तीस कांहीं पारावार नसतो. तीपेक्षां मरण वरें. तरी ही चूक मोठमोळ्यांच्या हातून देखील घडते.

चौथाई व सरदेशमुखी ह्यावद्दलची बाकी निजाम-अछीकडे राहिली होती; तिची मागणी पेशव्यांनी केल्यावरून, उभय पक्षांचे वैर वाढून दोहींकडे युद्धाची

तयारी झाली. निजामअछीचा दिवाण मशीरउल्मुलुख हा मोठा गर्विष्ठ आणि वलगना करणारा होता. तो, निजामाच्या भरदरबारांत मोक्या डौळानें असें ह्याणाला कीं, “आतां पेशव्यांचें सर्वस्व घेऊन, त्यांस लंगोटी लावून त्यांचे हातीं एक भोंपळा देऊन, स्नानसंध्या करावयास त्यांस काशीस लावून देऊ.” नंतर, इ० स० १७९९ च्या मार्च महिन्यांत, खरडे येथे, उभय पक्षांचे युद्ध झालें. त्यांत निजामअछीच्या सैन्याचा अगदी मोड होऊन, मराठे जय पावले. तेव्हां निजामअछीनें तहाचें बोलणे लाविले. त्या वेळीं, त्यास मराव्यांनी प्रथम सांगून पाठविले कीं, “ वलगना करणारे तुमचे शहाणे दिवाण मशीरउल्मुलुख ह्यांस आधीं तुहीं आमचे स्वाधीन करा, आणि मग तहाविषयीं काय बोलायाचें असेल तें बोला.” मशीरउल्मुलुखास पेशव्यांच्या स्वाधीन करणे हें निजामअछीस पराकाष्ठेचें अपमानास्पद वाटले. परंतु, निरुपायास्तव, तें करणे त्यास आग पडले. मशीरउल्मुलुख पेशव्यांच्या दरबारीं आला, तेव्हां त्याला किती लाज वाटली असेल वरें! हीच वलगना जर तो न करिता, तर त्याला तो अपमान सोसण्याचा प्रसंग आला नसता.

ही मोठी गोष्ट आहे. पण, अगदीं साधारण लहान गोष्टींतही वलगनांवरून अपमान सोसायाचा प्रसंग येतो. ह्यास्तव, अशी वलगना करण्याची वासना उत्पन्न झाल्यावरोबर विचार करावा, आणि ती सोडून द्यावी. बोलून दाखविण्यापेक्षां करून दाखविणे वरें. बोलून दाखविण्याची कांहीं आवश्यकता नसते; ह्याणून त्याप्र-

माणे न झालें ह्यणजे अपमान होतो; परंतु, करून दाखविण्याची आवश्यकता असते; ह्याणून, वेळानुसार तें जरी न साधलें, तरी सुज्ज पुरुष त्यास नांव ठेवीत नाहीत; प्रयत्न केल्याबद्दल त्याची प्रशंसाच करितात. दासबोधामध्ये रामदासस्वार्मीनीं ह्यटलें आहे:—

ओँवी.

करणे असेल उपाय
तरी बोलोनि दाखवू नये
परस्परेचि प्रत्यय
प्रतीतीस आणावा.

त्याप्रमाणेच, आत्मस्तुति किंवा वल्गना ह्यांचे मूळ बीज अहंकार होय. तो सुटला पाहिजे. त्याविषयीं मोरोपंतांनीं मंत्रभागवतांत ह्यटलें आहे:—

आर्या.

गलिताहंकृति जाणे
बंधा मोक्षासि अनुभवीं चढला
तो पंडित इतर नव्हे
जरि पुष्कळ शास्त्र सर्वही पढला.

ह्यास्तव, आत्मस्तुति किंवा वल्गना करू नये. काय करायाचे तें करून दाखवावें. हाच खरा पुरुषार्थ.

माणसापेक्षां कोंबडा बरा.

कितीएक माणसे अशीं असतात कीं, एकाद्या वस्तूचा उपयोग त्यांस माहीत नसला ह्यणजे, ती वस्तु निरूपयोगी असें समजून, तीं तिचा नाश करून टाकिवात. तेणेकरून कधीं कधीं फार नुकसान होतें. तीं मा-

णसे “कौंबडा आणि रत्न” ह्या गोष्टीतल्या कौंबड्यापेक्षांही नीच होत. कां कीं, त्या कौंबड्यानें त्या रत्नाचा नाश करण्याचा प्रयत्न केला नाहीं.

सोळाव्या शतकामध्यें फ्रान्स देशांत डीस्कार्टिस ह्या नांवाचा कोणी एक मोठा नामांकित तत्त्ववेत्ता होऊन गेला. त्याचे मत असें असे कीं, मनुष्य खेरीज करून जे इतर प्राणी आहेत, त्यांस आत्मा नाहीं, आणि ते, सृष्टपदार्थ चमत्कारिक रीतीने संयोग पावून, एकाद्या यंत्राप्रमाणे उत्पन्न झालेले आहेत. हें त्याचे मत इतर पंडितांस मान्य नव्हते. ह्याणून, आपल्या ह्याणण्याच्या प्रतिपादनार्थ, एक बाहुली, अगदीं हुवेहूब एकाद्या मुलीप्रमाणे त्याने तयार केली. तिचे ठारीं अंतर्गत जीवव्यापार खेरीज करून, मनुष्याचे सगळे गुण त्याने मोळ्या प्रयत्नाने साधिले होते. ती बाहुली एका पेटींत घालून, ती बरोबर घेऊन, कोठे जाण्याकरितां, तो एका गलवतांत बसला. तो कोठे इकडे तिकडे गेल्यावर, त्या पेटींत काय आहे हें पाहण्याकरितां गलबतांवरच्या नाखव्याने ती सहज उघडिली; तेव्हां, तींत, ती मुलगी, अंगी सगळे चलनवलन असून, जीवंत नाहीं, अशी त्याच्या ढृष्टीस पडली; आणि त्याच्या मनांत आलें कीं, ही कांहींतरी भूतचेष्टा आहे. ह्याणून, त्याने ती पेटीच्यापेटी उच्छ्लून समुद्रांत टाकून दिली! त्यामुळे, डीस्कार्टिस ह्याचे कितीएक वर्षांचे श्रम फुकट गेले. हें त्या नाखव्याच्या मूर्खपणाचे फळ होय.

वस्तूचा उपयोग आपणास कळत नसला, ह्याणजे, तेवढचावरून ती अगदीं निरुपयोगी आहे, असें समज.

नये; तर तिचा उपयोग आपणास ठाऊक नाही, हें आपले अज्ञान आहे, असे समजावें. अगदीं निरुपयोगी अशी एकही वस्तु ह्या सृष्टीमध्यें नाहीं; आणि ज्या वस्तूंचा उपयोग ठाऊक नाहीं, त्या वस्तूंचा उपयोग माहीत करून घेणे हेंच काय तें ज्ञान होय. तें संपादण्याचा प्रयत्न मनुष्यांने करावा.

खरोखरच ग्रहांचे उपकार.

फान्स देशामध्यें ३० स० १७८९ ह्या वर्षी मोठी भयंकर राज्यक्रांति झाली. तीत लक्षावधि लोक, तटांच्या पायी मरण पावले. त्या प्रसंगी लालांडे ह्याणून एक मोठा ज्योतिषी तेथें होता. तो, ग्रहांचे वेध घेण्याच्या नाढांत इतका मग झाला होता की, लोकांतल्या कोणत्याही तटास मिळण्यास त्यास सवड झाली नाहीं. तेणेकरून तो कोणाच्या डोळ्यांत खुपला नाहीं; तेव्हां सहजच त्याचा बचाव झाला. तो राज्यक्रांतीचा होम आदोपल्यावर, तो आपल्या एका मित्रास ह्याणाला, “एवढ्या मोळ्या अनर्थातून बचावून मी सुरक्षित राहिलो आहें, ह्यावढल मी माझ्या ग्रहांचे उपकार मानितो. कां की, त्यांनी जर माझें चित्त वेधिलें नसतें, तर मी कोणत्या तरी एका तटास मिळालो असतों, आणि विनाकारण प्राणांस मुकलो असतों.” गोष्ट खरी आहे.

मागच्या अंकांतल्या प्रश्नाचें उत्तर.

खरोखर वजन १२ शेर. दोहोंकडच्या वजनांचा गुणाकार करून स्या संख्येचें वर्गमूळ काढलें, म्हणजे तें खरें वजन होय.

बालबोध.

—४५६—

लार्ड विलियम बेंटिक.



जगांतल्या इतर राष्ट्रांमध्यें लोक स्वराज्यांचा उपभोग उत्तम रीतीनें घेत आहेत, आणि तो आपल्या वांव्यास आला नाहीं, हें पाहून आह्मां हिंदुस्थानवासी जनांस वाईट वाटत असावे, हें अगदीं साहजिक आहे. परंतु, त्यांतल्या त्यांत, जे परकीय लोक आह्मांवर राज्य करीत आहेत, त्यांतले कितीएक पुरुष आमच्या राष्ट्राच्या बन्याकरितां मनापासून झटून, आपलें नांव मार्गे ठेवून गेले आहेत, हें मनांत आलें म्हणजे पुण्कळ वरै वाटवें; आणि अशा पुरुषांचे देवहारें करण्यास उल्हास होतो. त्या पुरुषांपैकीं लार्ड विलियम बेंटिक हा पुरुष होता.

हा गृहस्थ इ० स० १८२८ ह्या वर्षी गव्हर्नर जनरल होऊन ह्या देशांत आला; तो त्या कामावर इ० स० १८३९ पर्यंत होता. त्याच्या कारकिर्दीत युद्धे, तह

नवीन देश घेणे इत्यादि मोठमोळ्या गोष्टी फारशा घडल्या नाहीत. तरी, लोकहिताच्या दुसऱ्या पुष्कळ चांगल्या गोष्टीवरून ह्या गृहस्थाची कारकीदै लक्षांत ठेवण्यासारखी झाली आहे. त्यांतल्या कांहीं गोष्टी आही येथे सांगतो.

लप्पकराचा खर्च कमी करण्याकरितां त्यांने शिपायांचा दुप्पट भत्ता बंद केला. दुप्पट भत्ता ह्याणजे, लढाईवर असतां, त्यांस नियमित पगारापेक्षां अधिक पैसा मिळत असे तो. राज्याचा खर्च कमी केला ह्याणजे रयतेच्या डोक्यावरचे करांचे ओङ्गे कमी होतें; तें चांगलेच.

सती जाणे ह्याणजे, नवऱ्याच्या प्रेतावरोबर बायकोने आपणास मरेपर्यंत जाळून घेणे. ही चाल हिंदुस्थानांत पुष्कळ होती. इ०स० १८१७ ह्या वर्षी एका बंगाल इलाख्यांत ४०० बायका सती गेल्या, असें ह्याणतात. ही वहिवाट लाई विलियम बैटिंक ह्याने बंद करून टाकिली. मी आपल्या घराचा मालक असलो, तरी तें जाळून टाकण्यास मला अधिकार नाही; कां की, त्यावर सगळ्या कुटुंबाची सत्ता आहे; माझी एकव्याची नाही. त्याप्रमाणे, कोणतेही मनुष्य आपल्या व्यवहारांविषयी जरी स्वतंत्र असलें, तरी आपणास मारून घेण्यास त्यास अधिकार नाही; कां की, तें जितक्यांचे आप किंवा संवंधी असतें, तितक्या सर्वांची सत्ता त्यावर असते. ह्याणून ही क्रूरपणाची चाल बंद झाली, हें फार उत्तम झाले.

ठग लोकांचा उपद्रव ह्या देशांत पूर्वी फार असे. ह्याणजे ते लोक, गरीब प्रवाशांस रस्त्यांत एकटें गांठून, त्यांचे

गळे दावून, त्यांस ठार मारून त्यांचे जवळचा ऐवज घेत असत. त्यांचा बंदोबस्त करण्यास लाई विलियम बॉटिंक ह्यानें मेझर स्लीमन ह्यास नेमून त्यांचा अगदीं विधवंस करून टाकिला. अशा प्रकारचे लोक नाहींतसे करणे हें देशाच्या सुखाचे एक उत्तम साधन होय.

आमच्या राष्ट्राचे हित करणारे असे जे कोणी परकीय पुरुष आजपर्यंत होऊन गेले, ते नांवानें मात्र परके; वास्तविक पाहिले असतां, हे आमच्यांतलेच होत. त्यांचे विस्मरण आह्यांस कर्धींही न होवो.

स्थलभाहात्म्य.

श्लोक.

कुरुक्षेत्रा झाले समैर तुजमध्ये वद किती
अरे त्वां शूरांचे वध बघितले त्यां न गणती
किती साधोनीयां जय अतुल मार्गे परतले
अशा तूते वर्ण कवण कवि मार्गे क्षण वळे. १.

अहा काशी तूझा अतुल महिमा साधु ह्यणती
करीती यात्रा त्यां खाचित घडते उत्तम गती
यशा गाया तुझ्या गुरुंहि न समर्थ क्षणभरी
करावी अन्यांहीं बडवड कशाला वद तरी. २.

अगे प्रौंसी नाहीं तव चरित संतोषद तरी
मनीं राहे ऐशी तुजसमू नसे भूमि दुसरी
तुझ्या येथे झालें कपटसमर ज्ञाति सकलां

१ पाणिपत. २ युद्ध, ३ वृहस्पति. ४ प्लासी बंगाल्यांत आहे;
तेथे इ० स० १७५७ त इंगिलशांस जय मिळाला, हाच त्यांच्या
येथेच्या राज्याचा पाया. ५ लवाडीचे युद्ध. ६ ठाऊक.

तयानें इंग्रेजां अनुपम जर्गी लाभ घडला. ३.

तसें आहेसी तू परम घडगांवां लघु जरी
तुझे होतें आळां स्मरण बहु तोषप्रद तरी
मराव्यांनी केले प्रकट निजधैर्यास यवनीं
कसे ते गेले हो दिन तळमळे जीव भर्वनीं. ४.

तुला खंडे ऐसें जन ह्यणति माना तुकंविती
मराव्यांहीं म्लेच्छ प्रचुरू चुरिले त्यांस न मिती^{१२}
महामौनीं पौणी शरण खल जोडोनि रडला
कथा ती वाचोनी सुरसिक जनां लाभ घडला. ५.

अशीं वर्णनीये स्थले रम्य भारी
तयांच्या कथा वाचिताती विचारी
तयांनीं तयां फार संतोष होतो
न लाभे पहा अन्य लोकांस हो तो. ६.

उपयोगी नाहीं असें काहीं नाहीं.

फार सूक्ष्म रीतीनें विचार करून जगांतल्या व्यव-
हारांकडे पाहिले ह्यणजे असे लक्षांत येते की, ह्या ए-
श्वीवर जें काहीं आहे, तें सर्व उपयोगी आहे; किंवा
ज्या वस्तु खरोखर सर्वांच्या उपयोगीं पडत नाहीत,
त्या निदान काहीं लोकांच्या तरी उपयोगीं पडतात,
एवढेंच केवळ नव्हे; तर त्या कितीएकांच्या कल्याणास
कारणीभूत होतात.

७ घडगांव, पुणे जिल्ह्यांत आहे; तेथे मराव्यांनी इ० स० १७७९
त इंग्लिशांचा केवळ पराभव केला. ८ घरांत. ९ खंडे नगर जिल्ह्यांत
आहे; तेथे इ० स० १७९५ त मराव्यांनी निजामाचा पराभव केला.
१० होलविती. ११ खूब. १२ मोजमाप. १३ मोठा अभिमानी
मशीर उल्मुलुक. १४ हात.

अन्न खायास उपयोगीं पडतें; पाणी प्यावयास उपयोगीं पडतें; वस्त्रे पांघरायास उपयोगीं पडतात; घर राहायास उपयोगीं पडतें; पैसा देवघेवीच्या व्यवहारास उपयोगीं पडतो; आणि औषध रोगनिवारणास उपयोगीं पडतें; ह्याविषयीं तर कांहीं शंका नाहींच. परंतु, ज्या वस्तु खरोखर वाईट आहेत, त्या देखील कितीएकांच्या उपयोगीं पडतात, हा चमत्कार आहे.

पहा. चोरी करणे; मारामारी करणे; खोटे कागद करणे; इत्यादि गोष्टी वस्तुतः अगदीं वाईट आहेत. त्या इतक्या कीं, त्या सगळ्या ह्या जगांतून जर नाहींतशा झाल्या, तर मनुष्यांस फार सुख होईल, ह्यांत कांहीं संशय नाहीं. परंतु, प्रत्येक देशामध्ये राज्यकर्त्यांच्या मोठमोळ्या सैन्यांचा, न्यायाधीशांचा आणि कामदारांचा जो एवढा मोठा डौळ चालला आहे, त्यास मूळ आधार ह्या दुर्गुणांचा आहे. चोर, खून करणारे, आणि दुसरे अपराध करणारे दुष्ट लोक, हे जर ह्या जगामध्ये नसते, तर, सैन्ये, शिपाई, न्यायसभा, आणि मोठमोठे वकील ह्यांच्या व्यवहारांस मुळींच थारा मिळाला नसता. ठीकच आहे. रोगच जर नसते, तर वैद्य कशाला पाहिजे होते? ह्याणजे, हे दुर्गुण जे आहेत, ते, ज्यांच्या अंगीं असतात, त्यांस दुःखदायक होतात; परंतु इतर मनुष्यांतल्या कितीएकांचे सुखास कारण होऊन, त्यांचे वैभव वाढवितात. हें नवल नव्हे काय?

ह्या विषयाचा विचार करितांना आणखी एक फार विलक्षण चमत्कार मनांत येतो. तो असा. सज्जनांच्या आंगीं जे सङ्गुण असतात, ते त्यांच्या उपयोगीं पड-

तात, हें तर उघड आहेच. परंतु, दुष्टांच्या ठारीं जे दुर्गुण असतात, ते देखील त्यांच्या उपयोगीं पडतात. ह्याणजे, असें झाले कीं, सज्जनास जसें चांगल्यापासून साहा होतें, तसें वाइटापासूनही होतें ! तेव्हां सज्जनपणाचा महिमा किती ह्याणून वर्णावा !

जगाची रचना कशी असावी, हें ज्यास सर्वांत उत्तम प्रकारे कळत आहे, त्यानें ती त्याप्रमाणे करून ठेविली आहे. तीत न्यून कांहीएक नाही. सर्व प्रकारच्या गोष्टीनीं मनुष्याचे कल्याण होत आहे. ह्यास्तव, जे आहे, ते यथास्थित आहे, असें जे साधु ह्याणतात, त्यावर विश्वास ठेवून, त्यांच्या उपदेशाप्रमाणे वागावें, हेंच उत्तम आहे. आणि त्यांचा उपदेश ह्याणजे हा एवढाच—

श्लोकार्ध.

जर्गी निंद्य तें सर्व सोडोनि द्यावें
जर्गी वंद्य तें सर्व भावें करावें.

रामदास.

सोन्याचा पेला.

पेला सोन्याचा असो किंवा पितळेचा असो; त्याची योग्यता त्या धातूच्या किमतीवर नाही; तर त्यांतल्या पदार्थाच्या उपयोगावर आहे. ज्यांतल्या पदार्थाचा उपयोग उत्तम बोधप्रद झाला आहे, तो पेला कशाचा जरी असला, तरी, तो सोन्याचा ह्याणावा.

भीमराजाची उदार कन्या कृष्णाकुमारी, ही, आपल्या पित्याच्या राज्याच्या रक्षणाकरितां ज्या पेल्यांतून

विष प्याळी, तो पेला वस्तुतः कशाचाही असो; तरी, तो सोन्याचा होता ह्यणावा.

मासिडोन देशाचा शिंकंद्र बादशहा, आपल्या सै-न्यासहवर्तमान मोळ्या अरण्यांतून, भर उन्हांतून चालला होता. तेव्हां सर्वांचे घसे तान्हेनें अगदी सोखून जाऊन प्राण कासावीस झाले होते. इतक्यांत कोणी एका मनुष्यानें, पुष्कळ प्रयत्न करून, बादशहास, एक पेलाभर पाणी आणून दिलें. तें हातांत वेऊन तो आपल्या तोंडाला लावणार होता. इतक्यांत त्याच्या मनांत कांहीं विचार आल्यासारखे दिसून, तें पाणी त्यानें जमिनीवर ओतून टाकिलें. तें पाहून सर्वांस फार विस्मय वाटला. त्याचें निरसन करण्याकरितां, तो चतुर आणि थोर बादशहा त्यांस ह्यणाला, “अहो, इकडे पहा. हें पाणी मला पितांना जर माझ्या सरदारांनी पाहिलें, तर त्यांची तृष्णा दुणवेल, आणि त्यांस अधिक ताप होईल. आणि ज्यांनी आपले जीव मजक-रितां एवढच्या संकटांत घालून घेतले आहेत, त्यांस तळमळत टाकून, मीं एकव्याच्यानें पाणी पिऊन तृप्त व्हावें, हें योग्य नाही. ह्याणून मीं हें असें केलें.” तर मग तो ही पेला सोन्याचा होता ह्यणावा.

आस्ट्रिया देशाचा वैभवाचा मुख्य स्थापक रोडाल्फ, ह्याची अशीच एक गोष्ट पुस्तकांतून लिहिली आहे. त्या प्रसंगी तो जवळच्या लोकांस ह्यणाला, ‘‘हें पाणी माझ्यानें एकव्याच्यानें पिववत नाहीं; आणि हें सर्वांना तर पुरायाचें नाहीं. केवळ माझी तान्ह भागल्यानें मला सुख व्हावयाचें नाहीं; तर, मला सुख होण्यास माझ्या

सगळ्या सैन्याची तान्ह भागली पाहिजे. कारण, मला एकव्याळा लागली आहे, तेवढीच कायती माझी तान्ह नव्हे, तर, माझ्या सगळ्या सैन्यास लागली आहे, ती माझी तान्ह.” असे ह्याणून त्यानें त्या पेल्यांतले पाणी भुईवर ओतून टाकिले. तो पेला सोन्याचा होय.

सोनें ह्याणजे काय? सोनें ह्याणजे उत्तम. अमव्यातमव्याचें सोनें झालें, ह्याणजे काय? उत्तम झालें. ह्याणूनच, ज्या पेल्यांतल्या पदार्थाचा परिणाम सोन्यासारखा झाला, तो पेला सोन्याचा ह्यटला पाहिजे.

जिभेला पाय.

एका मुलानें आपल्या आईला विचारिले, “कायग आई, तुझ्या जिभेला पाय आहेत का?

आई.— काय? माझ्या जिभेला पाय? असे भलतेच काय विचारतोस?

मुलगा.— आई भलतेच कर्सेंग? तुझी जीभ सकाळ-पासून संध्याकाळपर्यंत एकसारखी चाललेली असते, असे बाबा ह्याणतात; ती जीभ पायांवांचून चालेल कशी?

खुबीदार उत्तर.

एक पोरका मुलगा आपल्या चुलत्याच्या येथे राहत असे; आणि तो चुलता त्याचे फार हाल करीत असे. एके दिवशीं ते चुलतेपुतण्ये रस्त्यानें जात असतां, त्यांस एक मरतुकडा कुत्रा आढळला. तेव्हां त्या मुलास त्याच्या चुलत्यानें विचारिले, “कायरे, हा इतका रोड कशानें झाला असेल वरे?” त्या मुलानें जरा थांवून उत्तर केले, “तो आपल्या चुलत्याकडे रहात असेल!”

बालबोध.

—००५०—
निजाम सरकार.



हिंदुस्थानामध्ये जीं एतदेशीय राज्ये राहिलीं आहेत, त्या सर्वांत निजाम सरकारचे राज्य फार मोठे आहे. ह्याच्या गादीवर जे नवाब हळ्ळीं आहेत, त्यांचे मूळ पुरुष चिनकिलिचखान उर्फ निजामउल्मुलुख हे होते. ते औरंगजेबाच्या तालमेंत तयार झालेले सरदार होते; आणि त्यांनी मोठमोठे पराक्रम करून आपलें नांष मांगे ठेविलें आहे. ते इ० स० १७४८ च्या जून महिन्यांत निवर्तले. त्यानंतर एकामागून एक नवाब गादीवर येऊन, शेवटीं ह्या सध्याच्या नवाब सरकारचे वडील अफजूल-

उद्वला हे इ० स० १८६९ ह्या वर्षी मरण पावले. नंतर सध्याचे नवाब साहेब मीरमाबुबअळीखान हे त्यांच्या गादीवर बसले. तेव्हां हे केवळ चार वर्षीचे होते. ह्याणून ह्यांच्या राज्याचा कारभार चालविण्याकरितां प्रधानमंडळ नेमिलें. त्याचे मुख्य सर सालरजंग हे होते. त्यांची हकीकत आहीं माझे एका अंकांत दिलीच आहे.

हे नवाबसाहेब गादीवर बसल्यापासून ह्यांच्या राज्याचा कारभार फार चांगल्या प्रकारे चालला आहे. त्यांत इतिहासामध्ये लिहिण्यासारखी अशी एकही विशेष गोष्ट घडली नाहीं. आतां हे नवाब वयांत आले आहेत; आणि ह्यांस राज्याचे कामकाज समजूळ लागलें आहे. हे गेल्या डिसेंबर महिन्यांत कलकत्ता येथे प्रदर्शन पाहण्यास गेले होते. तेथे ह्यांची आणि लार्ड रिपन ह्यांची मुलाकत झाली. तेव्हां उभयतांस फार संतोष झाला. आतां ह्या महिन्यामध्ये लवकरच नवाब साहेबांस आपलें राज्य स्वतः चालविण्याची मुख्यारी मिळावयाची आहे; आणि त्या संबंधानें मोठा समारंभ होणार आहे.

हे नवाबसाहेब मोठे बुद्धिवान् आणि तेजस्वी आहेत, असे ऐकतों. परंतु ह्यांच्या संबंधानें आणखी लिहिण्यास सध्या कांहीं नाहीं. तरी आतां राजपदारूढ झाल्यावर, व सर्व अधिकार हातीं घेतल्यावर, हे इतिहासांत लिहिण्यासारख्या पराक्रमाच्या गोष्टी आपल्या पूर्वजांप्रमाणे करोत, ह्यांचे हातून प्रजापालन उत्कृष्ट प्रकारे होवो, आणि ह्यांची कारकीर्द शंभर वर्षेपर्यंत आनंदाची होवो, असे परमेश्वरापाशीं अनन्य भावेकरून प्रार्थनापूर्वक मागून, हा अल्प लेख आहीं समाप्त करितों.

प्रजाजनविलाप.

गेल्या दिसेवर महिन्याच्या पंचविंसाच्या तारखेस अहमदनगर
येथे कोल्हापुरचे राजे शिवाजीमहाराज एकाएकी मरण पावळे.
तेणेकरून सगळ्या महाराष्ट्रास पराकाष्ठेचे दुःख झाले आहे. त्याच्या
संबंधाचे हे उद्धार आहेत.

श्लोक.

हा हा राजा मरण तुजला फार वाईट आले
सर्वा राष्ट्रा प्रखर अनलासारखे तें जहाले
येवोनीयां शुभ शिवकुर्लीं ही दशा काय वहावी
प्रारब्धाची गति सकलिकां लागते कीं वहावी. १.

भोगावें त्वां नरपतिसुखा स्वस्थचित्ते ह्याणोनी
आईवार्पीं तुज परकरीं दीधले आदरोनी
त्यांहीं तूला अमृत ह्यणुनि पाजिले जें प्रभो तें
झाले कैसे विष हर हर स्पष्ट लोकांत हो तें. २.

ज्यांनीं पादां तव निजशिरीं नम्रतेनै धरावें
श्वानांवाणी तुज पुढपुढे तोषवाया करावें
त्यांनीं तूते फड फड फडां मारिले चाबकांहीं
झालासी तूं ऋमित वहुधा त्या महा यातनांहीं. ३.

पाहोनी हे स्थिति बुधजनां वाटले दुःख भारी
त्यांच्या नेत्रांतुनि खळखळां वाहले फार वारी
तूऱ्या मुक्कीस्तव तनमनै यत्न केले तयांहीं
दुर्देवानै परि यश तयां जाहले प्राप्त नाहीं. ४.

त्वहुःखाचें निरसन करूं ये न जेव्हां जनाला
तेव्हां मृत्यू सदय हृदये तें करायास आला
आली त्याला प्रभु तव दया मानवां ती न आली
छी छी छी ते शरमुनि तुला मान वालोत खालीं. ५.

आतां प्रभो शिवपुरीं चिरकाल राहीं
 तेथें सुखास लवमात्र कमी न कांहीं
 ठेवीं कृपा तरि जनांवर या विशाला
 हा रोवटील वर दे करवीरपाला.

६.

जूँ.

घोडे, बैल, रेडे इत्यादि पशुंस गाड्या, नांगर, घाणे
 इत्यादिकांस जुंपितात, तेव्हां त्यांच्या मानांवर जें लांकूड
 ठेवितात, त्यास जूं असें ह्यणतात. त्या जुंवाच्या यो-
 गानें त्यांस अगदीं जखडल्यासारखें होऊन, इकडे तिकडे
 वळतां येत नाहीं, कीं इकडे तिकडे पाहतां येत नाहीं.
 शिवाय, लवकर लवकर चालण्याकरितां त्यांच्या पाठीं-
 वर चावकांचे आणि काव्यांचे तडाखे बसत असतात,
 ते वेगठेच. अशा स्थितीमध्यें त्या प्राण्यांकडे पाहिलें
 ह्यणजे त्यांची फार दया येते, आणि कधीं कधीं वा-
 ईटही वाटते.

आतां, थोडा विचार करून पाहिला ह्यणजे असें
 लक्षांत येतें कीं, हें जसें एक जूं त्या पशुंच्या मानांवर अस-
 तें, तसें एकच जूं नव्हे, तर तशीं तीन जुंवे मनुष्यांच्या
 मानांवर असतात; त्यांच्या योगानें तीं अगदीं जखड-
 ल्यासारखीं होतात; त्यांस स्वेच्छेप्रमाणें भलत्याच री-
 तीनें वागतां येत नाहीं; आणि त्यांस त्या पशुंप्रमाणें म-
 धून मधून तडाखेही सोसावे लागतात. हें वाचून प्रथम
 फार आश्र्य वाटेल, आणि कदाचित् हंसायासही येईल.
 परंतु, तें अगदीं खरें आहे. तें असें.

साधारणपणे मनुष्ये दोन प्रकारचीं दिसतात; लहान आणि मोठीं. लहान ह्याणजे अल्पवयस्क मुळे; आणि मोठीं ह्याणजे प्रौढ मनुष्ये. ह्या दोन्ही प्रकारच्या माणसांच्या मानांवर जुऱ्ये असतात. आईबापांच्या आज्ञेत वागणे, शिक्षकांच्या आज्ञेत वागणे, आणि प्रसंगीं आपली इच्छा एकीकडे ठेवून मित्रांच्या इच्छेप्रमाणे वागणे, हीं तीन जुऱ्ये लहानांस वहावीं लागतात. आणि ह्यांत अंतर पडले कीं शब्दांचे आणि कधीं कधीं काळ्याचिही तडाखे सोसावे लागतात. ह्याचा अनुभव सर्व मुलांनीं आपले ठार्यीं पहावा.

त्याप्रमाणेच, निर्वाह चालण्याकरितां उद्योग करणे, लौकिकास जपणे, आणि सर्व कामांमध्ये परमेश्वरास भिणे, हीं तीन जुऱ्ये प्रौढ माणसांस निरंतर वहावीं लागतात. आणि त्यांत जरा कसूर झाल्यावरोबर निर्वाहाची पंचाईत पडणे, अपमान सहन करणे, आणि आपल्या पापांवद्दल परमेश्वर आपणांस काय शासन करील कोण जाणे असें वारंवार भय वाटणे, हे तडाखे त्यांस सोसावे लागतात. ह्याचा अनुभव प्रौढमाणसांनीं आपले ठार्यीं पहावा.

जीं जनावरे आपल्या मानांवरचीं जूं बरोबर रीतीने वाहतात, आणि तडाख्यांचे कारण पडूं देत नाहींत, तीं सर्व माणसांस आवडतात, आणि त्यांपासून सुख पावतात. त्याप्रमाणेच, जीं लहानमोठीं माणसे आपल्या मानांवरचीं जुऱ्ये योग्य प्रकारे वाहतात, आणि तडाखे सोसण्याचा प्रसंग येऊं देत नाहींत, तीं सर्व जनांस प्रिय होऊन सुख पावतात, एवढेच केवळ नव्हे; तर परमेश्वरासही प्रिय

होऊन शेवटीं उत्तम गतीस जातात. ह्याविषयीं थोर माणसांच्या पुष्कळ साक्षी पटल्या आहेत.

हीं जुवे आपल्या तुकारामबुवांनी फार चांगल्या प्रकारे वाहिलीं, असें त्यांच्या चरित्रावरून दिसते. शेवटीं “रामकृष्णविठ्ठल बोला, तुका जातो वैकुंठाला,” अशी जी अमृतासारखी वाणी निघाली, ती उगाच निघाली काय?

तत्ववेत्ता साक्रेटिस, विषप्राशन करण्याच्या आधीं, आत्म्याच्या आमरत्वाविषयीं आपल्या शिष्यमंडळीस शांतपणे उत्कृष्ट बोध करून ह्याणाला, “माझीं कामे परमेश्वरास पसंत पडतील किंवा न पडतील, हें मला ठाऊक नाहीं. परंतु, जे काय मीं केले, तें त्यास संतुष्ट करण्याकरितां केले, हें अगदीं खचीत आहे; आणि ह्याणून माझीं कामे त्याला पसंत पडतील, अशी मला आशा आहे.” हे शब्द, जुवे बरोबर रीतीने वाहतां आल्यावांचून अंतकाळीं तोंडांतून निवावयाचे नाहींत.

हीं जगांतलीं जुवे, होइर्ले तितक्या चांगल्या रीतीने वाहण्याचा प्रयत्न करणे, हेंच खेरे जन्मसार्थक्य होय.

विचारभ्रम.

सर ऐझाक न्यूटन हा एक नामांकित तत्ववेत्ता इंग्लंडांत होऊन गेला. तो एके दिवशीं एका गृहस्थाच्या घरीं जाऊन उतरला. तेथें तो आपल्या खोलींत विचार करण्यांत इतका अगदीं गढून गेला कीं, सकाळची फराळाची वेळ टळून गेली, आणि मंडळी फराळ करून उठली, तरी तो बाहेर आला नाहीं. तेव्हां यजमानास

असें वाटले कीं, ह्यापुढे जर त्यास उपाशीं राहूं दिले,
तर कदाचित् त्याची प्रकृति विघडेल. ह्याणून त्यानें
आपल्या एका चाकरास सांगितले कीं, शेगडींत निखारे
वाळून, ती, आणि एक आंडे घेऊन त्याच्या खोलींत जा,
आणि पाण्यांत तें आंडे उकडून त्यास खायास दे. त्या-
प्रमाणें तो त्या खोलींत गेला, तेव्हां न्यूटन हा मेजाशीं
उभा राहून विचार करीतच होता. त्यानें त्या नौकराकडे
पाहून, त्याला तें सगळे तसेच तेथें ठेवून जाण्यास खुण-
विलें. तेव्हां, मेजावर त्याचें घड्याळ होतें, त्याच्या
शेजारीं तें आंडे ठेवून, आणि शेगडी त्याच्या जवळ राहूं
देऊन, तो बाहेर निघून गेला. पुढे कांहीं वेळानें त्या
चाकराला असें वाटले कीं, न्यूटनानें फराळ केला कीं
नाहीं तें जाऊन पहावै. ह्याणून तो आंत जाऊन जों पाहूं
लागला, तों, तो तत्वज्ञानी पहिल्याप्रमाणें मेजाशीं विचार-
मग्र होत्साता उभा आहे, तें आंडे त्याच्या हातांत आहे,
आणि त्याचें घड्याळ त्या शेगडीवरच्या पाण्यांत उक-
ळत घातले आहे, असें त्याच्या दृष्टीस पडले ! ह्याला
काय ह्याणावै ? ह्याला विचारभ्रम ह्याणावै.

सुतार आणि खलाशी.

सुतार.— अहो खलाशीबाबा, तुमचा बाप कशानें
मेला वरै ?

खलाशी.— समुद्रांत बुडून.

सुतार.— आजा कशानें मेला ?

खलाशी.— समुद्रांत बुडून.

सुतार.— आणि पणजा ?

खलाशी.— तसाच.

सुतार.— इतके झालें, तरी तुह्यांला समुद्रावर जाएप्पास भय कसे वाटत नाहीं हो ?

खलाशी.— तुमचा बाप, सुतारबाबा, कशानें मेला हो ?

सुतार.— दुखणाईत होऊन, आंथरुणावर पडून.

खलाशी.— आणि आजा ?

सुतार.— तसाच.

खलाशी.— आणि पणजा हो ?

सुतार.— तो देखील तसाच आंथरुणाला खिळून.

खलाशी.— इतके झालें, तरी तुह्यांला आंथरुणावर पडायाला भय कसे वाटत नाहीं हो ?

ह्याप्रमाणे जशास तसे उत्तर मिळाल्यावर ते दोघे निरुत्तर होऊन, आपआपल्या वाटांनी निघून गेले.

निस्पृहता.

स्विस्ती शकाच्या पहिल्या शतकांत रोम येथे त्राजन ह्याणून एक बादशाहा होऊन गेला. तो मोठा पराक्रमी आणि निस्पृह होता. त्यानें एके प्रसंगीं साबारनस ह्या सरदारास एक तरवार बक्षीस दिली, आणि चारचौवां समक्ष असें सांगितलें की, “माझ्या हिताच्या कार्मी ह्या तरवारीचा उपयोग करा; पण, मी जर अकर्म करण्यास प्रवृत्त झालें, तर ही बेलाशक मजवर उपसा; मनांत काढीमात्रही शंका आणु नका.” असें सांगणारे यजमान थोडे; आणि ह्याप्रमाणे वागणारे नौकर त्यांहू-नहीं थोडे.

वालबोध.

—१८६५—
एडमंड वर्क.



मुले चांगलीं निपजलीं आणि मोक्षा लौकिकास च-
ढलीं ह्यणजे आईवापांस त्यांचे मोठें कौतुक होतें, आणि
भूषण वाटतें. त्याप्रमाणेच, राष्ट्रामध्यें जे पुरुष उत्तम
गुणांवृद्धन सर्व जनांस पूज्य वाटतात, त्यांवृद्धन त्या
राष्ट्रांतल्या लोकांस त्यांचे मोठें भूषण वाटतें, आणि ते
त्याविषयीं गर्व वाहतात. तो गर्व यथायोग्य होय. अशा
प्रकारच्या ज्या पुरुषांविषयीं इंग्लिश लोकांस मोठें भूषण
वाटतें, त्यांत एडमंड वर्क ह्या पुरुषाची गणना आहे.

एडमंड वर्क हा इ. स. १७३० ह्या वर्षी डब्लीन
येथें जन्मला. त्याचा बाप तेथें मोठा नामांकित आणि

संभावित वकील होता. वर्क ह्याचा विद्याभ्यास ड-ब्लीन येथील द्रिनिटिनामक पाठशाळेत झाला. त्याची बुद्धि लहानपणापासून अत्यंत तीव्र होती. आणि जे कांहीं करावयाचें तें अगदीं मनापासून करावयाचें, असा त्याचा स्वभाव पहिल्यापासून असल्यामुळे, सगळ्या विषयांत तो चांगला मार्मिक आणि प्रवीण झाला होता. त्याचें मन अगदीं मोकळे होतें; आणि त्याला अन्याय-कर्माचा तिटकारा पराकाषेचा असे. हा पार्लमेंटाचा सभासद असून नामांकित वक्ता होता. ह्याचे वेळीं राज्यव्यवहारसंबंधाच्या फार मोळ्या तीन गोष्टी झाल्या. त्या ह्याः— अमेरिकेतल्या लोकांशीं युद्ध; वारन हेर्स्टिंग्ज, गव्हर्नर जनरल, ह्याची चौकशी; आणि फ्रान्स देशांतील महाराज्यकांति.

ह्यांतल्या पहिल्या गोष्टीविषयीं वर्क ह्याचें मत असें होतें कीं, आही इंग्लंडांतले लोक राज्यकर्ते आहीं, एवढ्यावरून अमेरिकेतल्या लोकांवर पाहिजेत तसे कर वसविण्यास आह्यांस अधिकार आहे, असें जे इंग्लिश लोकांचें आग्रहाचें ह्याणें आहे, तें योग्य नाहीं. शेवटीं, उभय पक्षांचा कलह होऊन, वर्क ह्याचें ह्याणें खरें झालें, आणि इंग्लंडाच्या ताब्यांतून अमेरिकेतलीं संस्थानें गेलीं.

दुसरी गोष्ट ह्याणजे वारन हेर्स्टिंग्ज ह्याची चौकशी. वारन हेर्स्टिंग्ज ह्यानें हिंदुस्थानांत राज्यकारभार चालविताना जीं अत्यंत भयंकर कर्म केलीं, तीं वर्क ह्यास कळल्यावर त्यांविषयीं त्यास पराकाषेचा संताप आला, आणि केवळ न्यायबुद्धीनें, त्यानें पार्लमेटसमेंपुढे त्याच्या कृष्णकर्मांचें पातऱे वाचले. तें इतर श्रोत्यांच्या मनांवर

ठसलें, ह्यांत कांहीं नवल नव्हे; स्वतः वारन हेर्स्टिग्ज एके वेळीं अगदीं सद्गदित होऊन, डोळ्यांत पाणी आणून ह्यांतला, कीं, “एवढालीं विलक्षण राक्षसी कर्म माझ्या हातून घडलीं आं ! काय करावै ?” तरी त्याच्या कृत्यांपासून सरकारास पुष्कळ लाभ झाले होते, ह्याणून शेवटीं त्याला त्यांनीं दोषमुक्त केले.

आणि तिसरी गोष्ट फ्रान्स देशांतली राज्यक्रांति. लोकांच्या डोक्यांत नास्तिकपणाचें विलक्षण वेड शिरून, आणि राज्यांतला जुळूम त्यांस अगदीं सोसेनासा होऊन, त्यांनीं आपला राजा सोळावा लुई आणि त्याची राणी मेरी आंत्वानेत ह्यांस ठार मारिले. हें राक्षसी कर्म ऐकून एडमंड वर्क ह्याच्या आंगावर रोमांच उभे राहिले, आणि केंच लोक जीं अघोर कर्म आणखी करीत होते, त्यांच्या प्रतीकाराविषयीं उद्योग करण्यास वर्क ह्यानें, इंग्लंडांतल्या सरकारास आणि लोकांस जागृत केले.

ह्या तिन्ही प्रकरणांवरचीं त्याचीं भाषणे आणि त्याचेलेख हीं अनेक उत्तम विचारांनीं भरलीं आहेत. त्यांचीं मोठमोठी पुस्तके झालीं आहेत. आणि तीं पुस्तके विद्वान् पुरुषांस मान्य आणि प्रिय आहेत. तीं इंग्लिश भाषेचीं अमोलिक भूषणे होत. वर्क ह्याचीं वचने खोल असत. “आपले वैरी ते आपले साह्यकर्ते होत,” असे त्यांत एक वचन आहे. हें वचन “निंदकाचें वर असावै शेजारीं,” ह्या अभंगासारखें काहींसे आहे.

हा थोर पुरुष, मोठा कीर्तिमान् होऊन, १० स० १७९१ ह्या वर्षी मरण पावला. असे निर्मलांतःकरण पुरुष राष्ट्रामध्ये उत्पन्न होणे, हें राष्ट्राचें मोठे भाग्य होय.

औरंगजेबास संभाजीमहाराजाचें उत्तर.
श्लोक.

कां पाहसी यवन तूं मजला कराया
हे व्यर्थ जातिल तुझे श्रम लोकराया
त्यागोनियां स्वजनधर्म दुजा वरीती
त्यांची कुणासहि रुचे न नवीन रीती. १.

धर्मेकरून परमेश्वर ओळखावा
हा एवढाच उपयोग खरा असावा
तो साधतो धरूनियां निजधर्म माथां
ध्यावा कशास्तव दुजा मग लोकनाथा. २.

हे धर्म सर्व परलोकपथप्रविष्ट
ज्याचा तयासहि तयांत खरा अभिष्ट
आही असें धरितसों मत सर्व हिंदू
भूपा नको अमित होउनि यास निंदू. ३.

जिव्हा तुझी झडऱ्डोनि गळेल अंतीं
उत्पन्न होइल तुझी तुजलाच खंती
तूं पावशील अति दुःख नहु प्रकारीं
पारे तुझीं तुज पहा फळतील सारीं. ४.

घेणार मी यवनधर्म कदापि नाहीं
साहीन तें सकल जें करिशील कांहीं
घेशील जीव तरि घे सजलों मराया
चांडाळ तूं कुठुनि तूज विचार माया ५.
अछा तुझा तुज तसा मज राम माजा
मूर्खा न तत्व समजे तुज हें पहा जा
तूं मारितोसि मज हाल करोनि जैसे
मारील कीं यम तुलाहि करोनि तैसे. ६.

आर्या.

इतिहासावरुनि पहा, हें ज्ञाले सर्व कीं खरे पुढती
पापाचरण करिति ते, निःसंशय दुःखसागरी बुडती.७.

स्वदेशहित.

स्वतःचें हित साधणे हें साधारण कुञ्च्यामांजरांत देखील असतें; तें माणसांच्या ठार्यां असले तर काहीं विशेष नाहीं; ह्याणजे केवळ स्वहित साधणारीं मनुष्ये जीं आहेत, तीं ह्या अन्य प्राण्यांच्या योग्यतेचीं होत. आपल्या आसांचें आणि इष्टमित्रांचें हित साधितात, तीं त्यांच्या वरच्या प्रतीचीं होत; आपल्या जातीचें हित साधितात, तीं त्यांच्या पेक्षां वरच्या प्रतीचीं होत; आणि, आपल्या देशांचे हित जीं माणसे साधितात, तीं त्यांहूनही श्रेष्ठ होत. त्यांची वरोवरी दुसऱ्या कोणत्याही प्रकारच्या माणसांच्याने करवणार नाहीं. ह्याणूनच, स्वदेशहित साधणे हें उत्तम जन्मसार्थक्य ह्याटले आहे. हें हित दोन प्रकारचे आहे, ऐहिक आणि पारलौकिक. आपल्या देशवांघवांचे सुख वाढविणे किंवा दुःख कमी करणे, हें त्यांचे ऐहिक हित करणे होय. आणि मरणानंतर त्यांस उत्तम गति प्राप्त होईल असा ईश्वरभक्तीचा मार्ग त्यांस दाखविणे, हें त्यांचे पारलौकिक हित करणे होय. ह्यांतले कोणत्याही प्रकारचे स्वदेशहित करणे ह्याटले ह्याणजे, मनुष्याने स्वसुखाची आणि स्वहिताची इच्छा अगदीं एकीकडे ठेविली पाहिजे.

इकडे युरोपियन लोकांचा मुळींच प्रवेश नव्हता, तेव्हां, इ० स० १४९८ ह्या वर्षी, वास्को डी गामा हा पोर्टुगीज सरदार, हिंदुस्थानाच्या अंतर्भार्गीं येण्यास निघाला असतां, त्याच्या बरोबरच्या लोकांनी त्यास असें सांगितलें कीं, आंत लोकस्थिति कशी काय आहे ती कळल्यावांचून आपण आधीं आंत जाऊ नये; कां कीं, लोक जर अगदीं रानटी असले, तर कदाचित् आपल्या जीवावरही बेतेल. त्यावर त्यानें त्यांस एकच उत्तर दिलें कीं, “आतां माझ्या जीवाचें कांहींही होवो; आमच्या लोकांस हिंदुस्थानांत व्यापार करण्याची मोकळीक मिळेल असे जे जे उपाय मला सुचतील, तेते करून पाहिल्यावांचून मी कदापि रहावयाचा नाहीं.” त्याप्रमाणे तो ह्या देशांत आला, आणि, महत्प्रयासानें त्यानें येथें आपला व्यापार स्थापित केला.

इंग्रज लोकांस हिंदुस्थानामध्ये जें एवढें मोठें राज्य मिळालें आहे, तें अशाच प्रकारच्या पुरुषांच्या उद्योगाचें फळ होय. इ० स० १६३८ ह्या वर्षी शहाजहान बादशहाच्या मुलीस ग्याब्रिएल बौटन ह्या इंग्लिश वैद्यानें बरें केलें. त्या प्रसंगी स्वतःकरितां द्रव्य मागून न घेतां, त्यानें आपल्या लोकांस राज्यामध्ये व्यापार करण्याची परवानगी बादशहापासून मिळविली. तेव्हांपासून त्यांचें वजन वाढत जाऊन, त्यांस अनेक लाभ झाले.

जार्ज वार्शिंगटन ह्यानें, आपल्या सुखाकडे काढीभरही लक्ष न देतां, आपल्या देशवांधवांस इंग्लंडाच्या ताब्यांतून काढून, इ० स० १७७६ ह्या वर्षी स्वतंत्र

केले, आणि त्यांच्यामध्यें प्रजासत्ताक राज्य स्थापिले. तें आतां उत्तम प्रकारे चालले आहे.

त्याप्रमाणेच स्वजनांचे पारलौकिक हित साधणारे हो-
उन गेले. आपल्या तुकारामबुवांनीं संसाराकडे पाठ
केली, आणि रामदासस्वार्मींनीं राज्य देखील नको ह्या-
टले, तें कशाकारितां? आपला उद्धार करून वेण्याक-
स्तिं, आणि जनांस पारलौकिक सुखाचा मार्ग दाख-
विण्याकरितां. त्यांचा उद्योग केवळ आपल्या उद्धारासा-
ठींच जर असता, तर, त्यांनी मान मोडून ग्रंथ लिहिले
नसते, आणि घसा कोरडा पडेपर्यंत भजनकीर्तन करू-
न जनांस बोध केला नसता. सांप्रत काळीं ह्या जगामध्ये
जे अनेक परमेश्वरभक्तिमार्ग चालले आहेत, ते सर्व
अशाप्रकारच्या पुरुषांच्या श्रमांचीं फले होत.

अशा प्रकारे विचार करून पाहिले ह्याणजे, वास्को
डी गामा, बौटन, वारांगटन, पैगंबर महंमद, येशू स्त्रि-
स्त, रामदासस्वार्मी, तुकाराम महाराज इत्यादि सर्व
पुरुष, आपापल्या जन्मराष्ट्रांच्या हितास वेगव्या वेगव्या
प्रकारीं कारणभूत झाले आहेत. ह्याणूनच जिकडे तिकडे
त्यांचे देवहारे चालले आहे. इतर कोऱ्यवधि माणसें
आजपर्यंत जन्मास येऊन मरून गेलीं, तसे हेही ज-
न्मास येऊन मरून गेले आहेत. परंतु, त्यांत अंतर
एवढेंच कीं, हे पुरुष मरून गेल्यास आज शेंकडीं वर्षे
झालीं, तरी, त्यांस जीवंत राजांपेक्षां अधिक मान मिळ-
त आहे; आणि बाकीची मंडळी जगांत आली केव्हां
आणि गेली केव्हां, ह्याचा मागमोसही नाहीं. ह्यावरून
स्वदेशाहित साधणे हें केवढे मोठे कृत्य आहे तें पहा.

शत्रुनाशाचा उत्तम उपाय

कोणे एके वेळीं चीन देशामध्ये एक मोठे बंड झाले. आणि तेणेकरून बादशहास फार त्रास होऊं लागला. तेव्हां त्यानें आपले सगळे सरदार दरबारामध्ये बोलावून बंडवाल्यांवर स्वारी करण्याचा निश्चय केला, आणि, सोम्या आवेशानें असें ह्याटले कीं, “बंडखोर हे आमचे शत्रु आहेत; त्यांचा समूळ नाश केल्यावांचून परत यावयाचें नाहीं.” नंतर, बादशहाचा क्रोध पाहून ते बंडवाले म्याले, आणि त्यास शरण आले. त्यांस बादशहानें त्यांच्या अपराधाची क्षमा केली, एवढेच केवळ त्र॑हे; तर, ते शुद्धीवर आले ह्याणून त्यांस एक चांगली मैजवानी देण्याचा विचार ठरविला. ते पाहून त्याचा मुख्य प्रधान त्यास ह्याणाला, “महाराज, आपण दरबारामध्ये त्या दिवस बोलला काय, आणि आज हे करतां काय? शत्रुंचा समूळ नाप करावयाचा ना?” त्यावर थोडे हंसून बादशहानें उत्तर दिले, “होय; शत्रुंचा समूळ नाश करावयाचा, असें मी ह्याटले होते, तें मी शब्दशः खरें केले आहे. पहा; आतां हे लोक माझे शत्रु नाहीत; हे माझे मित्र झाले आहेत; त्यांचा मी नाश केला तर, बोललों एक आणि केले एक असें होऊन, मित्रघाताचें पातक माथां येणार नाहीं काय?” हे ऐकून तो मुख्य प्रधान निरुत्तर झाला.

दुष्ट तो दुष्ट.

आर्या-

खल न खलत्व त्यागी जरि सामें गौरवोनि बोलविला
नमुच कटुहि अमृतकरा-करवीही शर्करेत घोळविला.— मोरोपंत.

